

घार के खिलाफ



सम्पादक
पाण्डेय कपिल
भगवती प्रसाद द्विवेदी

धार के खिलाफ

(भोजपुरी गीत-संकलन)

सम्पादक:

पाण्डेय कपिल

भगवती प्रसाद द्विवेदी



अखिल भारतीय भोजपुरी साहित्य सम्मेलन

इन्द्रपुरी, पटना-24

धार के खिलाफ

(भोजपुरी गीत संकलन)

सम्पादक: त पाण्डेय कपिल
त भगवती प्रसाद द्विवेदी

प्रकाशक: अखिल भारतीय भोजपुरी साहित्य सम्मेलन,
मार्ग-3, इन्द्रपुरी, पटना-800 024

संस्करण: पहिला, सन् 2001 ई०

आवरण: एम. नारायण

दाम: एकावन रुपया

फोटो कम्पोजिंग : जे. एम. कम्प्यूटर्स,
परिचमी लोहानीपुर, पटना-3

मुद्रक: न्यू प्रिन्ट लाइन प्रेस पटना-

DHAAR KE KHILAF

A Collection of Bhojpuri Lyrics

Edited by

Pandey Kapil & Bhagawati Prasad Dwivedi

गीत : भोजपुरिया जिनिगी के धड़कन

घनीभूत पीर के कोख से जनमेला गीत । जब दुःख-दरद, वेदना आ पीड़ा बसमहार हो जाला, त ओही दुखद अनुभूतियन के सुखद आ प्रभावी अभिव्यक्ति गीत का जरिए होला । सौँच पूछल जाउ त बेगर गीत के जिनिगी के कवनो माने-मतलब ना रहि जाला । आखिर जिनिगी-जगत के कवना कोना-अँतरा में गीत के गूँज नइखे ? कुदरत के हरेक हरकत में एकर सुर बखूबी सुनल-गुनल जा सकला । चिरई-चुरंग के चहचहाहट में, नदी-पोखर, ताल-तलइया के प्रवहमान जल में, कुहुकत कोइलर आ पिहिकत पपिहरा के विरह-वेदना में गीते के नू अनुगूँज सुनाई देला । आदिकाल से लंके आज ले परम्परा के संगलेहर बनल गीत पीढ़ी-दर-पीढ़ी रग-रग में रचल-बसल आ रहल बा । अगर गीत के दफना दिहल जाउ त सउँसे जिनिगी आ दुनिया के क्रिया-कलाप मसाने नू बनि के रहि जाई !

भोजपुरिया समाज में त गीत केन्द्रीय विधे भर ना, बलुक जिनिगी के धड़कनो ह । इहे ओजह बा कि पैदाइश से लेके मउवत ले कवनो संस्कार गीत के बेगर पूरा ना होला । इहाँ त मउवतो पर गीत बा आ गारियो गवाला गीते में । असल में लोकजीवन के जीवंतता के निशानी ह गीत । चाहे सुख होखे भा दुःख, हँसी होखे भा विषाद, सिंगार-अहवात-मिलन होखे भा बिछोह-हरेक रंग-रूप, रस-गंध के सवदगर अहसास भोजपुरी गीत करावत आइल बाड़न स । जरि से जुड़ाव आ माटी के सोन्ह-मीठ गमक इन्हनों के खासियत रहल बा । अपना के 'राम के बहुरिया' मानिके आडम्बर-रूढियन पर चोट करत कबीर के पद-गायन, आजादी के लड़ाई में क्रान्तिकारियन के देश-सेवा के सबक देत 'बटोहिया' गीत, महेन्द्र मिसिर के 'पूरबी', सामाजिक कोढ़ के समूल नाश करे खातिर जनचेतना जगावत भिखारी ठाकुर के जागरण-गीत, घर-परिवार, प्रकृति, गाँव-जवार, देश-दुनिया के खोज-खबर-हर पहलू के गहिर-गझिन अभिव्यक्ति भोजपुरी गीतन में होत आइल बा । एकरा शोहरत के बुलन्दी के आलम ई बा कि मोती बा. ए. के गीतन के मार्फत फिल्मो दुनिया में पइसल भोजपुरी गीत हर जगह आपन सिक्का जमा चुकल बा आ कैंसेट कम्पनियन खातिर कम-से-कम लागत से अधिकाधिक दरब उगाहवाला इहे धन्दा बा ।

बाकिर ई त भइल सिक्का के एक पहलू । दोसरका पहलू ई बा कि आज फूहड़-अश्लील-दुअर्थी गीत आ गायकी के बढ़ीलत भोजपुरी के बहुत बदनामी हो रहल बा अउर कुछुए सडल मछरी एह साफ-फरीछ भोजपुरी गीत के दरियाव के गन्दा कर रहल बाड़ी स । अइसना घिनावन हरकत में अझुराइल गीतकारन-गायकन के मानसिक विकृति अब बरदास से बहरिया चुकल बा । एह

पर अंकुश लगावल आ एह दिसाई सरकार के कड़ा कदम उठावे प अलचार कइल भोजपुरिया समाज के दायित्व बा ।

भोजपुरी के मूल सुभाव आ रचाव गीत के ह। एक बेर जब डॉ. कंदारनाथ सिंह ई बात कहले रहली त कुछ लोग नाक भी मिकाड़ले रहे, बाकिर असलियत के भला कब ले अनदेखा कइल जा सकेला ? आज हिन्दी-उर्दू के देखा-देखी गजल में ना खाली भेड़ियाधँसान हो रहल बा, बलुक गीत के भोजपुरिया समाज से काटे आ भोजपुरिया प्रकृति के कृत्रिम चकाचौंध में अझुरावे के साजिशो चलि रहल बा । जब ले समरथी गीतकार आगा ना अइहन, घटिहा गीतन के घटाटांप से निजात ना मिलि पाई । सरकारी मॉडिया, मंच आ इलेक्ट्रॉनिकी मायाजाल से मुकुती पाके आज कुछे गीतकार अपना स्तर के बरकरार रखि पवले बाड़न । तुक्कड़न, भाँड़न, देहदेखाऊ नारी-गायकी के दौर में गीत के परान साँसत में बा ।

भोजपुरी गीत के दमदार बनवले रही एकरा भावपक्ष के वैविध्य, कलापक्ष के कलात्मक कौशल आ यथार्थ से गम्भीर जुड़ाव । एही दम का चलते गीत कबो बेदम ना होई । 'भोजपुरी' से लेके अब तक के मए भोजपुरी पत्रिकन खातिर गीत छापल मजबूरी बा, भलहीं ऊ कवनो विधा के पत्रिका होखी । बाकिर एने भोजपुरी के कवनो पत्रिका के गीत विशेषांक ना आइल रहे । सम्मेलन एह अभाव के शिद्दत में महसूसलस आ 'भोजपुरी सम्मेलन पत्रिका' के मार्च-मई, 2001 अंक गीत विशेषांक का रूप में प्रकाशित कइलस । अब सम्मेलन का ओर से भोजपुरी गीत-नवगीत के ई संकलन 'धार के खिलाफ' सउँपत दिली खुशी हो रहल बा । प्रयास ई बा कि आज लीखि से अलगा हटि के 'धार के खिलाफ' टटका बिम्ब-प्रतीकन का जरिए जियतार ढंग से लिखात भोजपुरी गीत के एगो झलक पढ़निहार-गुननिहार के मिले, बाकिर 'लोको' से सरोकार बनल रहे । सम्मेलन सभकरा नेह-छोह खातिर कृतज्ञ बा ।

गीत लय, नाद, छन्द के सरस सम्मिलन ह, जवना का बीच अंतःसलिला-अस शब्द का संगे बहेले तरल, तल्ल्य आ सघन अनुभूति । इन्हनी में से एकहू के तार छूटल कि छन्द बिखरल आ लय टूटल । नेही-छोही भाई-बहिन के मए तार गीत आ सम्मेलन से अइसहीं जुड़ल रही, एकर भरपूर भरोसा बा । संकलन 'धार के खिलाफ' पर रउरा सभके आशीर्वाद के इंतजार रही ।

० भगवती प्रसाद द्विवेदी

महा मंत्री

अ० भा० भोजपुरी साहित्य सम्मेलन

० पोस्ट बाक्स 115, पटना-800 001



भोजपुरी गीत के भाव-भंगिमा

डॉ. अशोक द्विवेदी

कविता का घरे में साहित्य शास्त्र के आचार्य लोगन के कहनाम या कि कविता शब्द-अर्थ के आपुसी तनाव, संगति आ सुघराई से भरल अभिव्यक्ति हऽ । कवि अपना संवेदना आ अनुभव के अपना कल्पना शक्ति से भाषा का जगिये कविता के रूप देला । कवना भाषा आ ओकरा काव्य-रूपन के एगो परंपरा होला । भोजपुरी लोक में 'गीत' सर्वाधिक प्रचलित आ पुरान काव्य-रूप हऽ ।

जंतर हर काव्य-रूप (फार्म) के आपन-आपन रचना-विधान, सीमा आ अनुशासन होला, 'गीतो' के बा । दरअसल गीत एगो भाव भरल सांकेतिक काव्य-रूप हऽ, जवना में लय, गेयता आ संगीतात्मकता कलात्मक रूप में रहेला । शब्द-अर्थ के सुघर बिनावट का साथ-साथ आंतरिक संगति के एकरा में बहुत महत्व बा । केहू पुरान साँचा में नया ढंग से भावाभिव्यक्ति का परंपरा के आगा बढ़ावेला, केहू पुराना साँचा-ढाँचा में कुछ नया मिलाइ के अपना समय-सत्य के उकेरेला आ केहू पुराना साँचा त्तरि के नया साँचा-ढाँचा गढ़ेला । महत्व तीनों के बा, काहें कि तीनों में अपना समय के जीवन आ परिवेश रहेला ।

गीत का संरचना में भाषा के सार्थक, सुनियोजित इस्तेमाल गीत के सार्थक 'इम्प्रेशन' देला आ ओकरा के असरदार बनावेला । गहिर असर डाले वाला गीतन में वास्तविक जीवन के भाव-सघनता, तरलता, आ अनुभूति के गहिर व्यंजना रहेले । कवनो गीत के 'टोन,' लय आ ध्वन्यात्मक अनुगूँज ओकरा संप्रेषणीयता के अउर बढ़ावेला । लोकगीतन का अनगढ़ संरचना में, मर्म छूँचे आ भकझोरे वाला शक्ति एही कारन बा । गीत के एगो लमहर परंपरा भोजपुरी लोक-साहित्य में बा, जवन अधिकतर वाचिक बा । एम्मे लोकजीवन के हूक-हुलास, राग-रंग आ आँच देबे वाला साँच का साथ प्रेम-विरह के मार्मिक व्यंजना बा । पुरुषप्रधान गीत बिरहा, चड़ता, फगुवा, कहरवा आ नारीप्रधान कजरी, सोहर, भूमर, संझा-पराती, जेवनार, जंतसार, छठ, बहुरा आ बियाह के गीतन में स्रम, सपना, हुलास, हँसल-अगराइल, पीरा आ अहक-डहक; सुनवइया के बरबस खींचे आ बान्हे के सामर्थ से संपन्न बा । इहे ना, देवी-देवतन के मनावन-रिझावन आ आत्मनिवेदन कुलिह बा एम्मे । लोककंठ से फूटल, दूर ले, बिना प्रचार-प्रसार के सहजे पसरल भोजपुरी के ई गीति-परंपरा कतने नया साँचा गढ़लस ।

प्रेमरस से भीजल, विरह के पीर से भरल कसक उपजावे वाला भाव प्रधान निर्गुनिया गीतन के सिरजनहार महेंदर मिसिर एगो नए राग आ गीत-रूप दिहले-'पुरबी' । एह गीतन के भावावेग आ लय में भाषा के सीमा टूटि जाले । ध्यान से देखले जाव त ई बात साफ हो जाई कि एह गीतन में शब्दन के चुनाव आ बड़टाव में कुशल संयोजन बा । लोक-संपृक्ति आ संप्रेषण खातिर कमोवेश एह तरह के शब्दन के इस्तेमाल करहीं के परेला, जवन लोक-व्यवहार में आपन अर्थ गौरव आ आकर्षण रखत बाड़न स । एकरा साथे-साथ भाव-संप्रेषण का अनुकूल एह तरह के लय-विधान बनावे के परेला जवना से भाव-सघनता आ अनुभूति के तरलता असरदार ढंग से सुनवाला के हृदय के छू लेव ।

भोजपुरी के कवि जब गीत लिखे लगलन त लोक प्रवाहित ई गीत-परंपरा कवनो ना कवनो रूप में ओ लोगन के पाछ भइले रहे । भोजपुरी गीतकारन में दोसरा भाषा लेखा कबो नया-पुरान के ताल-ठाँक झगरा ना भइल । अब्बो नइखे । एकर कारन ईहे बा कि ई कवि अपना माटी आ परंपरा से हमेशा जुड़ल बन्हाइल रहलन स । शिल्प-संरचना बदलल, भाषा प्रयोग के तौर-तरीका बदलल, बाकि गँवई भावधारा नया-नया रूप धइ के संगे लागल रहि गइल । अपना जमीन से कटि के दुनियाँ-जहान का भवैरजाल में अझुरइला से का होइत ? भोजपुरी लोक ओके सकरबे ना करित ।

भोजपुरी कवि जवना उछाह से लोक राग आ ओकर पारंपरिक लय-धुन पकड़ि के आपन गीत रचला, ओही उछाह से एह काव्य-रूप केहू नया शिल्प-साँचा में अपना माटी के रस-गंध आ सुभावो उरहेला । लीखि से अलगा हटि के लिखे वाला कवियन में जहाँ परंपरा से विलगाव भइलो बा, उहाँ ओकर भोजपुरिहा-संस्कार ओके भोजपुरी परंपरा से कटे नइखे देले; जे एहू से कटि गइल, समझ लीं ऊ भोजपुरी के नइखे रहि गइल । बाहर ओकर भले जान-मान भइल, भोजपुरी में ओकर पुछार ना भइल ।

स्वतंत्रता-आंदोलन आ सुराज मिलला का बाद ले भोजपुरी कविता क जवन रूप देखे-सुने आ पढ़े के मिलेला ओमे राष्ट्रीय चेतना का अलावा प्रकृति के सुधराई, खेत-खरिहान, मौसम, प्रेम-भावना, जिनिगी के दुख-सुख आ भक्ति के म्वा प्रधान बा । गौर कइला प ई साफ बुझाई कि गँवई जीवन आ प्रकृति एह पूरा कविता-समय के आलांब आ पतिपद्य रहल बा । लोक-गीत लोक अनुभूति आ ओकरा रुचि-प्रतीति के गीत-संसार हऽ । सुख-दुख, सोच-बिचार, अनुभव-ब्यवहार हर ममिला में लोक-धर्मा । किसान-मजूर आ मेहरारू एह संसार के वाहक आ भोक्ता हउवन त घर-गिरहस्थी, खेत, खरिहान, बाग-बगइचा, पोखरा-ताल-नदी आ पहाड़-जंगल एकर क्षेत्र हउवे । एकरा बाद कुछ बा त ऊ परदेस हऽ । बाकिर ई क्षेत्र अब बढ़ि-पसरि के प्रदेश, देश, देश के राजनीति, शासन-प्रशासन, सड़क-संसद, सामाजिक-सांस्कृतिक विघटन, मानवी-रिश्ता आ मूल्यन के बिखराव तक पहुँच गइल बा । एह तरह से ई अपना लोक दृष्टि में आधुनिकता आ उत्तर आधुनिकता के काम भर समेट चुकल बा ।

भोजपुरी कवि नकली क्रांतिधर्मिता आ जन-पक्षधरता के भोंपू ना बजावे; ऊ जन-चेतना के वहन करेला । जवन जथारथ बा ऊ बा, आ जथारथ ई बा कि दिन-रात, हाड़तोड़ काम कइला का बाद जो दू घरी कहीं ओठैघे-बइठे आ सपना बुन के संजाग भँटाला त ओहू कल्पना-विहार का अवस्था में ओकर गरीबी कवनो ना कवनो रूप में झलकेले-चाहे ऊ पेवन आ चकतिये लेखा काहें ना होखो । ऊ धरती-अकास का बीच घटे वाला हर घटना-दुर्घटना के अपना देहि आ दिल-दिमाग पर अनुभव करेला । ई बात दीगर बा कि ओकर धरती गँवई खेत-खरिहान क धरती ह, आ ओकर दुनिया एह, धरती पर नया-नया रूप धारे वाली प्रकृति के दुनियाँ हऽ-

चन्दा ओढ़वे राति चानी के चदरा
सूरुज उड़ावेला सोने के बदरा
बदरे में चकती लगावे मोरी नइया !

मजे-मजे काम होखे रसे-रसे पानी
 ताले-तलइया में बिटुरल बा पानी
 सोने क मछरी कि रूपे क रानी
 पियरी पहिरि बेंग बड़ठले ज्ञानी
 इनरासन झूठ करे हमरी मड़इया !
 मननन, मन मन बहेले पुरवइया !!

० मोती बी. ए.

मोती बी. ए. अपना काव्य-संग्रह 'समर के फूल' में फेंड़, फूल, सुगना आ झुलनी जइसन प्रतीकन से जीवन-दर्शन के अन्याक्तिपरक प्रभावपूर्ण अभिव्यक्ति कइलहीं बाड़न, खेती-बारी आ किसान-जीवन के यथार्थ चित्रा उरेहले बाड़न । एम्मे कल्पना के हवाई उड़ान आ रुमानी छिछिलपन नइखे-एगो जियतार चटक रंग बा, जवन अपना लालित्य आ रगात्मकता से लसल बा । मोती बी. ए. गँवई जीवन के कुशल चित्रो बाड़न । एही से उनका गीतन में प्रकृति के सुधराई का साथ-साथ किसान के संघर्ष, दुख-दरिद्रता आ अवसाद के मर्मस्पर्शी अभिव्यक्ति भइल बा-

पुसवा आ मधवा बिपतिया के खनिया
 एही में होले वसूली लगनिया
 साहब के कुड़की सभापति के घुड़की
 डेबूआ की खातिर उजारें पलनियाँ
 हाकिम-दइब हतियार हो सजनी !

० मोती बी. ए.

ई अनायास नइखे कि प्रकृति के प्रति भोजपुरी कवियन के गहिर लगाव गीतन में चित्रित भइल बा । हिन्दी के काव्य-धारा में आइल बदलाव, भोजपुरियों के प्रभावित कइले बा । अनिरुद्ध, हरेन्द्रदेव नारायण, भोलानाथ गहमरी, प्रशान्त आदि कुल्ह कवियन पर छायावादी संस्कार आ प्रवृत्ति भलकले । बाकिर शब्द-संयोजन, भाषा क चित्रकारी, प्रेम भावना आ रहस्यवादी प्रवृत्ति का बावजूद गीत में एगो खास किसिम के लोकज संवेदना, लगाव आ सह-अनुभूतियो मिली -

टुटही मड़इया के अइसन कहानी
 अदहन का पानी में खउले जबानी
 रोवेला छाँड़ा मजूरवा, मेहरिया
 देखे बजरिया के राह
 सँझिया के उसरल बजा।

० अनिरुद्ध

बिना छुवल बाजेला सेतार !
 पतझर में दरद, माघो में पिरित गीत
 बरखा में गाईले मल्हार !

० हरेन्द्रदेव नारायण

सजधज के सोनकिरिन उतरे मूड़ेरिया
 ओठ पर धरे केहू गुलाब के पंखुरिया
 टाँकि गइल सात रंग बिदिया तिलार के ।

० भोलानाथ गहमरी

भोलानाथ गहमरी के गीत-संसार प्रकृति आ प्रेमपूरल जीवन के सुधराई आ मनोहरी प्रतीति के संसार हऽ । लय, गेयता, संगीत, रागबोध से भरल उनका गीतन में लोकज संवेदन का कारण एगो चटक क्षेत्रीय रंग आ अपनापन आ गइल बा । 'बयार पुरवइया', 'अँजुरी भर मानी' आ 'लोक गगिनी' में घर अँगना, खेत-खरिहान का साथ-साथ प्रेम के लौकिक आ अलौकिक दुना रूप देखे के मिली। जहाँ उनकर गीत छायावादी, रहस्यवादी प्रेम भावना के छोट्टि के लोकज रूप धइले बा, ओम्मे दोसरे आकर्षण आ गइल बा -

महुवा के फूल डारे पलकन के छँहियाँ
सारी रात महके बलमु तोरी नेहियाँ !
कीचड़ से नीलकवल दियना से कजरा
चिटुकी भर नेह से सँवर जाला जियरा !

० भोलानाथ गहमरी

छायावादी रहस्यलोक आ 'बलमुआ', 'पियवा' का संसार से बाहर निकल के जहाँ भोजपुरी गीत देश, समाज, खेत-बधार आ बेवस्था के आपन विषय बनवले बा, उहाँ ओकर भाव-भूमि लोकज हो गइल बा । एही से एह गीतन में आर्त आ त्रस्त जन के सुख-दुख, आस-निरास, पीरा आ आक्रोश मुखरित भइल बा । एह गीतन में भोजपुरी के साहित्यिक ब्राकि प्रकृत रूप प्रगट भइल बा । सुराज का बाद आमजन के स्थिति भोजपुरी गीतन में कुछ एह तरह से प्रकट भइल कि ओ से गहिर निराशा आ अवसाद के झलक साफ लउके लागल-

हमनी का आह से जे धुआँ उठी ओकरा से
लोक काँपि जइहेँ सरग भरि जइहेँ
गाँव-गाँव मड़इन से आगि उठी लपलप
देखत-देखत में महल जरि जइहेँ ।

० राम विचार पाण्डेय

बटिया निरेखत नयन पथराइल
हमरी दुअरिया सुरजवा ना आइल
कवनी नगरिया रे रहिया घेराइल
बापू के सपना के टूटल गुमान !
टूटि गइल थून्ही कोरो, ढहली मड़इया
फाटल करेजा पर लगान के चढ़इया
मनवाँ में पीरा बा नयनवाँ में लार बा
केने बा समाजवाद जेकर भइल सोर बा !

० जगदीश ओझा 'सुन्दर' (जुलुम भइले राम)

जगदीश ओझा 'सुन्दर' अपना गीत-संसार में गँवई समाज का साथ-साथ पूरा देश के आंतरिक दुर्व्यवस्था के चिन्दी-चिन्दी उधार देत बाड़न । 'जुलुम भइले राम' कविता-संग्रह में अइसन कई गो मार्मिक आ मन के झकझार वाला गीत बाड़न स, जवना में जथारथ के खाली जस के तस नइखे परोसल गइल, बलुक ओकरा तह में घुसि के असलियत के उधारे के कोसिस कइल गइल बा । नोंचात चोंथात आ चूसल जात आम आदमी एह गीतकार के अइसन हड्डी अस लागत बा जेके जुल्मी आ शोषक कुक्कुर लपटि के नोचे में लागल बाड़न-

केहू माँगे घूस केहू माग नजराना
 केहू माँगे सूद मूरि, केहू मेहनताना
 कुकुर भइलें जुल्मी जन, हाइ भइल जिनिगी
 नदी भइल नैना, पहाड़ भइल जिनिगी !

▣ जगदीश ओझा 'सुन्दर'

एम्मे शक नइखे कि एह दौर के गीतकारन के सर्वाधिक प्रिय विषय प्रकृति रहल बिया । गँवई परिवेश में प्रकृति के करीबी दर्शन अपना आप में सुन्दर आ ललित बा, बाकि अपना संवेदना आ अनुभूति के लोक व्यवहार आ अनुभव से जोरि के ओकर प्रभावपूर्ण प्रस्तुति कइल कठिन बा । भोजपुरी गीतन में ई प्रभावान्वित, एगो खास किसिम के चमक का साथ उभरल बा—

ललकी थरिया में दियना के जोति लेके
 उतरल आवेला बिहान !

सनन सनन जब बहेले बेयरिया
 टटिया के ओटवो उड़ावेले चुनरिया
 काँपि जाले पतई से पाटल पलान रे
 बदरा के देखि-देखि बिहरेला ग्रान रे

▣ प्रभनाथ मिश्र (हरियर-हरियर खेत में)

रितु-अनरितु में कवन बिधि तुलिहें
 गरमी के दिन में गुलाब कइसे फुलिहें
 संग-संग सनके लागीं तपति बयार हौ...कवन बन गइलै?

▣ राम जियावन दास 'बावला' (गीतलोक)

कारिख का कोखी से लाल किरिनि के जनम कहाई
 धुरियाइल धरती का आँचर में मोती बिटुराई
 दमकी हीरा दिन दुपहरिया सरग-पताल सिहाई
 जीतत चली जिनिगिया रन, मन मउवति के मुरुछाई

▣ अविनाश चंद विधार्थी ('सुदिन')

निमिया के गछिया से फूस के मड़इया पर
 उतरेला सोना अस भोर

▣ रामनाथ पाठक 'प्रणयी'

फजीर के अँजोर के प्रतीकात्मक ढंग से चित्रित करे के परंपरा भोजपुरी गीतन में सुरुवे से बा । भोजपुरी गीतकारन के अभिजात नागर जीवन के बनावटी दुनिया संवेदना आ रस से हीन जिनिगी में कवनो रुचि नइखे । ऊ जवन देखत सुनत अनुभव करत बा ऊ दुनियाँ खेत-बारी, नदी, पहाड़ के दुनियाँ हऽ । ऋतु परिवर्तन का साथ सजे-सँवरे, जरे-भउंसे वाली प्रकृति से ओकर अटूट रिश्ता बा । बोवाई, रोपनी, सोहनी आ कटिया-दँवरी में लागल खेतिहर मजूरन के उछाह, उमंग, चिन्ता-फिकिर आ पीड़ा के ई कवि अपना हिया का आँख से देखत बाइन स। कभी-कभी आधुनिकता का चकाचौंध में मजा लुट रहल लोगन के देखि के ओकरा भीतर खौंझि आ असंतोषो उभर जाला, बाकि आखिरस फेरु ओही गँवई संसार का कारुणिक निर्यात के साक्षात्कार कइल जइसे ओकर मजबूरी बा—

कुहूकत-कुहूकत बीति गइले जुगवा
 गरजि-गरजि अब गाउ रे कोइलिया !

▣ प्रभुनाथ मिश्र

सटल पीठ में पेट जहाँ पर
जहाँ भूख से उठल करुन स्वर
दाल भात पर नजर परल बा
दूलम मतुआ साग कोइलिया,
ई गरीब के बाग कोइलिया !

॥ डॉ. रामनाथ पाठक 'प्रणयी'

जनजीवन के दुर्दशा आ दुख के चित्रण करत खा भोजपुरी कवि ओकरा उल्लास, उमंग, उन्हाह आ सुघराई के नजरअंदाज नइखे करत, काहें कि ओकरा जथारथ में इहो बा । जवानी, प्रेम आ हुलास परिस्थिति का मुताबिक अपना चिरोधी मिथति आ त्रिसंगति का साथ उजागर होत बा । भोजपुरी के ई गीतकार जनवादियन लेखा खाली भूख आ रोटी आ कल्पित क्रांतिधर्मिता के अपना गीत में नइखन स थोपत, इहाँ त सुघराई अपना तिताई का साथ सोझा आवत बा, प्रेम, विरह, गरीबी आ दुख के अभिव्यक्त करे में प्रकृति ओकर आलंबन-उद्दीपन बनत बिया-

जड़वा के रतिया, गरीबवन के छतिया
पछुवा बहेला बिछीमार !

अँगिया में धधकत बा अगिया गरिबिया के
अँखिया में छलकत बा लोर !

चुपके चोर चोरा ले भागल सरबस माल जवानी
टूटल नीन, नेह के घइला फूटल, ढरकल पानी ।

दिन भर उड़ेला मैना / थाकि जाला दूनो डैना
दुनियाँ छिपल बाटे जलवा पसार के !

घरवा में घूमे गोरी सँझवत बार के !

॥ रामनाथ पाठक 'प्रणयी'

रागात्मक अनुभूति के कोमल व्यंजना आ कल्पनाप्रवण भावुकता भोजपुरी के अधिकांश कवियन में रहल बा । कहीं ई बौद्धिक चेतना आ ज्ञानात्मक संवेदना से लसि के उभरल बा, कहीं निष्ठक्का रागात्मक आ संवेदनात्मक रूप में । सदर्भ-चित्र, भाव-चित्र आ रूप-चित्रन से सजल एह गीतन में गीतकार के आत्मानुभूति, गहिर भावबोध आ अभिव्यक्ति-कौशल देखे लायक बा । भोजपुरी काव्य भाषा के साहित्यिक रूप एह तरह के गीतन में अउर निखरि गइल बा-

बाहर के सांकल के पुरवाई भुन से बजा गइल
आँगन के हरसिंगार दुअरा के महुवा जस
च-चू के माटी पर अल्पना सजा गइल !

॥ पाण्डेय कपिल (भोर हो गइल)

मधुवन भऊँसि गइल फुलवन के
झाँवर भइल सुरतिया

कूँअना गइल पताल, ताल-तलइन के दरकल छतिया
सिकुरि-सिकुरि अइरुइल नदिया गतरे गतर सेवार के ।

पानी उतरल धार के !

॥ जगन्नाथ (पाँख सतरंगी)

इन्द्रधनुष में सात रंग कूँची से भरे चितेरा
जाल डाल सागर में डारी खींचे चतुर मछेरा
के वंशी के सुर फूँकेला भौरन के गुंजार में !

० गणेश दत्त 'किरण' (अंजुरी भर गीत)

गोरकी बिटियवा टिकुली लगा के
पूरुब किरनवा तलैया नहा के
चितवन से अपना जादू जगा के
ललकी चुनरिया के अचरा उड़ाके
ननिक लजा के आ हँस-खिलखिला के
नूपुर बजावत किरिनिया क निकलल !

० रामेश्वर सिंह 'काश्यप'

लोकधर्मी भावभूमि पर, लोकराग में ठेठ लोकज ढंग से रचाइल-बिनाइल
गीतन के त बाते कुछ अउर बा । एम्मे भोजपुरी के आपन संस्कार आ पहिचान
भलकत बा । भाषा के सुभाव का लोहाज से ई गीत जइसे बेमेहनत के सहजे
बहरिया गइल बाड़न स । एह गीतन में ठेठ शब्दन के सार्थक प्रयोग अउर असर
डालत बा-

छनियाँ पर लतरल बा झिंगुनी तरौइया
दुअरा बरधिया के जोर
अठिया बँडेरिया गुटुरगुँ परेउवा
बचवा भइल अँखफोर ।

० बलदेव प्रसाद श्रीवास्तव

भरल घइलवा सनेहिया के ढरकल
दूधे नहाइल नगरिया
बीचे बजरिया में छवि के हेराइल
रस में गोताइल नजरिया
झूम उठल मस्ती में गँवई सिवान रे ।

उतरल तलइया में गोर-गोर चान रे !!

० जगन्नाथ (पांख सतरंगी)

जइवा के खेतवा पर चढ़लि जवनियाँ
गेहुवाँ पर बरसल सोनवाँ के पनियाँ
बूटवा में तिसिया धधाइल रे
आइल बसंतरितु आइल रे !

० राहगीर (भोजपुरी के गीतकार)

नइहर मोर जइसे जलभर बदरा
मारे ससुरे आइसे लहरे सिवान हो !
अपने आपन करीं केतना बखान हो
सासु मोरि धरती ससुर असमान हो !

० हरिराम द्विवेदी (नदियो गइल दुबराय)

अँगना में तुलसी के बिरवा परल घवाइल बा
पुरवा का लहरा में कइसन दरद सनाइल बा
अमरइया के छाँह ठाढ़ हो गइल काढ़ के फन !
कहाँ निरेखाँ आपन सूरत, दरक गइल दरपन ।

० भगवती प्रसाद द्विवेदी

जगमग जरेले किरिनिया के बातों / अँगना में आवेला अँजोर !

चनिया के चदरा चनरमा बिछावे
जोन्हिया के अँग-अँग गहना गुहावे
गोरकी के बड़ि जाले आजु बड़कई
बलुक बलुक बलुकावेले करियई
अँखिया से आवेले अँसुइया के धरिया
ओसिया ओही क हवे लोर !

□ मुख्तार सिंह 'दीक्षित'

गोबरा से लीपल अँगनवा निहारे
ए राजा, अबकी कमइया मुआर
फाटत करेजवा के सबुर धरइहऽ
ए रानी हमनी के हई बनिहार !

□ मधुकर सिंह

शिल्प आ भाषा के बिनावट का दिसाई सतक गीतकारन में परंपरा से कुछ अलगा हटि के प्रयोगधर्मिता आ नया अभिव्यक्ति देबे क छटपटाहट लउकत बा । हिन्दी में आइल नवगीत के नवधारा के प्रभाव का कारन ई गीतकार अपना रचना में बिम्ब, प्रतीक आ संकेत का जरिये गीत में नया रंग भरे क उतजोग कइले बाड़न । हिन्दी में ई काम कहीं शहरी शब्द-संजोजन से आ कहीं, लोकज शब्द आ मुहावरन का प्रयोग से संभव भइल, बाकि भोजपुरी में गाँव, प्रकृति आ जन जीवन का भाव-भंगिया के नया लय, नया शब्द-योजना, प्रतीक आ रूप-चित्र का साथे परसला का कारण एह गीतन में अभिव्यक्ति के एगो नये सुघराई प्रगट भइल-

ललकी किरिनिया के डंगिया में बडठल
जुइवा खोलत मुसुकाय
जुइवा तोपाइल दहकत देहियाँ
अगिया पियत भहराय
सँसिया के बहे जे बयार
सखि रे धरती के भरे अँकवार !

□ उमाकांत वर्मा (गीत जे गूँजल)

एरुब छितिज पर / फूल भोर के खिले
गगन उजराये
फूल साँझ के जूड़ा में खिले
बने इँजोरिया, गाये.....
किरिन पाँख में ले लपेट
चिरई फुनगी पर जाये !

□ विश्वरंजन ('एक पर एक')

पोंछ गइल आँतर के / गढुवाइल बात
सिकहर पर झूल रहल / बसियाइल रात
झाँक रहल गीतन के रागिनी अरूप !

छितराइल सुधियन के एक पसर धूप !

□ पी चंद्रविनोद (केंतना बेर)

किलकारी नदियन के
गोद में पहाड़ी के
धधमल बा रूप के हिरन !

आँगन में पसरैला अँजुरी भर धूप
मरुआइल चंद्रमुखी/मरुवाइल रूप-सूरज पर पहरा परे
फूल हरसिंगार के/ मन का चउतरा पर
चुपे चुपे रात भर झरे !

० परमेश्वर दूबे 'शाहाबादी'

गाँव होखे या कस्बा आ शहर-ओकर विसर्गातिपरक आ अभावपूरित अमानवीय माशील साधारण आदमी के दुख, परेशानी आ चिन्ता के अउर बढ़ा दे ले बा । गाँव अब पहिले वाला गाँव नइखे । ओकर भोलापन, सोझबकई, आपुसी भाईचारा धीरेधीरे बिला रहल बा । प्रकृति आ ओकरा सुभाव से रँगल पुरनकी रागात्मक संवेदना आ ओसे जोराइल अपनापा, शहरी कुप्रभाव आ राजनीतिक छल-छहंटर का आँच से भुलस रहल बा । अइसना में भोजपुरी गीत के 'थोम' लय आ उद्देश्य काहें ना बदलित । ओकरो पर ओइसहीं प्रभाव परल-

तरकुल के छाँह भइल जिनिगी !
रेत भइल नदी के कहानी
डभकत बा दिन जइसे अदहन के पानी
चूल्हा के धाह भइल जिनिगी !

० सत्यनारायण ('काव्या' 93)

जिनिगी का बखरा में घाव के अगोरिया
कबहूँ अन्हार घेरे कबहूँ अँजोरिया
राति राति जोगवल कुँवार
सपनवाँ दुअरिये तँवाला !

० रिपुसूदन श्रीवास्तव ('काव्या', 93)

महँगी के बहँगी पर देह के सुखौंता
बेकल जवानी पर जीभि के सरौंता
हाथ का तिजोरी में, दउरत पसेना के
पेट में बा लंका-दहन !

० परमेश्वर दूबे शाहाबादी (उरेह-5/6)

सपना के होला जहाँ होलिका-दहनवा
मनवाँ में खउलेला प्रीति अदहनवा
मयगर ऊ अँचरा के छाँव कहाँ रे,
दउर-दउर खोजीला गाँव कहाँ रे ?

० कुमार विरल ('पाती'-6)

मन मिरगा भटक रहल लूह चले ताल में सपनन के पाँख फाँसल
कवन महाजाल में सोझहीं धनकत बाटे पुलुई जजात के !

० अशोक द्विवेदी (पाती-6)

देवता घुमत बा उघार खोरी-खोरी
गोड़ तर फाटेला दसर चारू ओरी

मूठठी भर बीया के हो गइल तबाही
आमा के खेती में लागलि बा लाही
आँखी में आँसू ना गिरल करे ठार !

० आनंद 'सर्धित' (एक कड़ी गीत के)

भोजपुरी कविता जेकर अपना ठेठ शब्द संस्कार आ मुहावरदारी का संगे भोजपुरी के भाषिक तंत्र; नाटकीयता आ सांकेतिकता के इस्तेमाल से, अपना प्रयोगधर्मिता के सँवरले बिया; ओके देखि-समझि के सुखद अचरज होई, खास कर गीत-संरचना देखि के- ओकरा बिनावट से निसरत अर्थ गांभीर्य आ व्यंजना देखि के । दुख आ पीड़ा के ओकरा कारन आ परिवेशगत विसंगति का साथे उकरे में भोजपुरी के गीतकार सफल रहल बाड़न । लोकधुन के काव्य रूप होखे आ नया संरचना-शिल्प के, गीत रचत खा भोजपुरी गीतकार के काव्यानुभूति जमीनी जथारथ आ लोकमुहावरन से अपना के संपृक्त क के आपन आकार ग्रहण करेले ।

अपना भागे कुदिन तबाही

जलन घुटन ठहराव

ठंडा सूरज धनकत गाँव !

० गंगा प्रसाद अरुण (पाती-22)

कोख के करेज कहीं कुहुँके पलुहारी पर
धनियाँ के ध्यान जाके अटकल बनिहारी पर
अजबे ई मनवा परल पसोपेस में !

० दक्ष निरंजन शंभु ('एक पर एक')

जाड़ा गरमी बरखा न जनलीं / गोहूँ ओसवलीं त भूसा बनलीं
काहें बरध सब खेतवा चरलें / हम भइलीं कउड़ी के तीन
केकरे नाँवे जमीन पटवारी / केकरे नाँवे जमीन !

० गोरख पाण्डेय (भोज के नौ गीत-7)

समय बहेगवा बेलगाम / मोर फाटल फाँड़ न बूझे
एह अन्हार जंगल में कवनो / ऊजर राह न सूझे
चिरई केतनो आस जोगावे बाकिर
रोजे जाल फैसे !

० अशोक द्विवेदी ('पाती')

छोट-मोट आदमी के निर्यात बा कि ऊ जवन आस-बिश्वास आ भरोस लेके आपन जांगर तूरेला, बेवस्था का बिरोधाभासी घटाटाप में, घेरा के जहाँ के तहाँ पहुँच जाला, कबो-कबो त ओकर कल्लि सपना जथारथ का चकाचउंध से छिन्न-भिन्न हो जाला । एह कारुणिक स्थिति के भोजपुरी गीतकार अलग-अलग कोण से देखे आ देखावे के कोसिस कइले बा लोग । अपना जमीन आ परंपरा से अंदरूनी रिश्ता बना के कुछ कहे का प्रक्रिया में जदि प्रयोगधर्मिता आइलो बा तबो गीत के कड़ी टूटल नइखे । सजग कलात्मक रचान का कारन ई गीत अउर अर्थगर्भ आ असरदार हो गइल बाड़न स । गीत में जहाँ कहीं नाटकीयता आ कटाक्षपूर्ण व्यंग्य व्यंजित भइल बा, उहाँ ई असर कुछ अउरी बढ़ जाता -

धीरे-धीरे शहर गाँव में, देखा कइसन धैसे लगल हौं

साम के मुँह पर नई बहुरिया उलटे पल्ला हँसै लगल हौं !

० कैलाश गौतम (पाती-22-23)

लोकतंत्र अबरा के मेहर
ई मेहर सबकर भउजाई
सुनि लऽ भाई ।

॥ मत्थनारायण ('कविता'-4)

काम बाटे कतना ले बीने के बरावे के
रतिया बिछावे के अँजोरिया सुखावे के
हाँके के बा तरई उड़ावे के बा चान
हमें सोचहूँ न देन बाटे पेट के पहाड़ !

॥ आनंद संधिदूत (पाती-6)

घर लूटे क साजिश होत बा दुआरे
मुखिया चुपचाप कहीं बइठल पिछुवारे
अँगना क लोग भइल काठ क गिलहरी !

॥ कमलेश राय (पाती-22)

उपवन-उपवन बगिया-बगिया
नाच-नाच गावे कागा
कोइल नजर बचा के भागल
ना केहू पीछा आगा

गरम हवा के गश्त तेज बा / अमराई के छाँव तले !

॥ सूर्यदेव पाठक 'पराग' (कविता-6)

भोजपुरी गीत के अपना-अपना भावभूमि, प्रतिभा, दृष्टि आ रचना-कौशल से नया-नया भंगिया आ ऊँचाई देवे में कतने पुगन आ नया गीतकार लागल बाड़न ओह सब लोगन के एह छोट आलेख में समेटल कठिन बा । गीत के भाव-भंगिमा बनावे में जूठल एह लोगन में नगेन्द्र भट्ट, माहेश्वर तिवारी, पाण्डेय आशुतोष, ब्रजभूषण मिश्र, प्रकाश उदय, रामेश्वर प्रसाद सिन्हा 'पीयूष', रिपुंजय निशान्त, सुभद्रा वीरेन्द्र, दयाशंकर तिवारी, शम्भुनाथ उपाध्याय, हरिवंश पाठक गुमनाम आदि के नाँव लिहल जा सकेला । भोजपुरी के पत्र-पत्रिका खास कर 'भोजपुरी सम्मेलन पत्रिका', 'पाती', 'समकालीन भोजपुरी साहित्य' आ 'कविता' स्तरीय ढंग के गीत प्रकाशित कर रहल बाड़ी सन । भोजपुरी गीतकारन के नजर अब आज के जिनिगी के जद्दोजहद, संघर्ष, विचार-दर्शन आ ओह अमानवी स्थितियो पर जा रहल बा, जेमे आदमी के जुझला-जोतइला आ आत्मसंघर्ष का संगे-संगे ओकर असहाय अवस्था, किंकर्तव्यविमूढ़ता आ संवेदनहीन मनः स्थिति आ जा रहल बा । अरसा से भोजपुरी कविता के सजावे-सँवारे में लागल समर्थ गीतकार एहू खातिर चिन्तित लउकत बाड़न कि अत्यधिक आधुनिकता के मोह, प्रयोगशीलता आ चमत्कार-सृजन का चक्कर में भोजपुरी संस्कृति आ भाषाई-ख्रासियत मत छूट जाव ; जन-जन का कंठ से प्रवाहित- सुनवइया के आंदोलित करे वाला ऊ राग-रागिनी, धुन आ लय मत तिरौहित हो जाव, जवना खातिर भोजपुरी जानल-पहिचानल जाले ।



गीत गाँव के

ॐ अनिरुद्ध

भोर किरिनिया रँगै नजरिया, मनवा रँगलऽ प्यार !
प्राण चोरवले उड़े चिड़इया थाकें नयन निहार !!

शोर भइल या गाँवे गाँव,
आ रे बैला ठाँवे आव !
भोर किरिनिया रँगै.....!

पुरुब सुरुज टिकुला, भुँइ दरपन, ताल गगन मुख निरखे,
दुनिया दिशि-दिशि चमकें पच्छिम, उत्तर-दक्खिन चमकें,
घाट-बाट जिनगी अँजोर मन, अइसन सजल सिंगार !!

भोर किरिनिया रँगै.....!

रवि टीका, टिकुली मग भलकें, सजल बिआ सिर दउरी,
धरि अँचरा खींचे टुनकत ऊ धन गोरी के छँउरी,
हल-संसार चले कान्हे ले, छँवरा कान्ह कुदार !
पालो बैलन कान्ह घुँधुर गर, भरे डगर भनकार !!
भोर किरिनिया रँगै.....!

छम-छम नाचे किरन बिहनिया, गछिया भहरें सोना,
गोरिया उछिटे घास खेत के, छँवरा कोड़े कोना,
अरिया छाँटे दूब बढ़ल, रस चूसल रहे चिन्हार !!

भोर किरिनिया रँगै.....!

मेहनत के रोटी भलकें दिन, आसमान के ऐना,
पैना उड़े हवा में नाचे, भटके धवरा-मैना,
धारी में धनिया धरिआवे, बोये रतन अपार !!
भोर किरिनिया रँगै.....!

आरी-पारी भुनिया, रमुआ, बीच खड़ा बनवारी
हंगा नाव बैल गुन खींचे, चले बरफ के गाड़ी
धोबिया लोहा करे चदरिया, देवे खेत सँवार !!

भोर किरिनिया रँगै.....!
शोर भइल या गाँवे-गाँव, आ रे बैला ठाँवे आव !



दूगो गीत

८ डॉ० अशोक द्विवेदी

(एक)

अँगना बँड़ेरिया प
कगवां ना उचरे
पिया तोर मिठकी नजरिया न बिसरे ।

डाढ़ि-डाढ़ि फुदुकेले
रुखी अस दिन भर
मन के चएन नाहीं
देले कबों छिन भर

सुधिया तोहार मोरा हियरा के कुतरे !
पिया तोर मिठकी नजरिया न बिसरे !!

झूठेमूठ हँसे के बा
आके जो रोवाई
कबो सलतंत से ना
आवेले ओंघाई

सीति ढोवे पछुवा, बदन मारा कुल्हुरे !
पिया तोर मिठकी नजरिया न बिसरे !!

भितरा से कले-कले
फूटे जब पचखी
जोहीं हम चारू ओरि
ऊहे दीठि-कनखी

कइसे अकेल उहाँ, तोहरा से सँपरे ?
पिया तोर मिठकी नजरिया न बिसरे !!



(दू)

जोर-जुलुम दुनियाँ के
घाव दरद सहलीं
कालकूट जिनिगी के पीके
चुप रहलीं !

मुँह में अँगुरी देके लोगवे बोलवावल
अपने मन से आपन फ़ैसलो सुनावल
झूठ-मूठ हम कवनो रार ना बेसहलीं !

दहब के न दोस रहे, ना हमरा भाग के
दरद रहे अपनन के दागल कुछ दाग के
ना कइलीं हम किछऊ, बस धरम निबहलीं !

घात में रहे सब अपना-अपना दाँव के
नेह रहे झूठमूठ बस खाली नाँव के
मरम बूझि गइलीं हम, तबो कुछ न कहलीं !

जौन रहे करतब, जिउ जाँगर भरपूर भइल
न्याय का भरोसा में तन थक के चूर भइल
जंतना भर रहे जरूरत ओतने चहलीं !

बाहर-भीतर कोना अँतरा ले झारि के
एक ठई कइलीं कतवार कूल्हि टारि के
सँझलौके आग लेसि ताप-तूप लिहलीं !

वरिजल सब 'मत कूदऽ तूँ एह मझधार में'
आँख नाक कान कूल्हि मूनिलऽ अन्हार में',
धार के खिलाफ तबो धार बन त बहलीं !

कालकूट जिनिगी के पीके चुप रहलीं !



आनन्द सन्धिदूत के दूगो गीत

एक

कनना चमकल कंतना कड़कल
तथा न बरिसल मन
धुआँ-धुआँ ओरहन छितराइल
उड़ल सघन अनवन !

कंतना टेक-प्रतिज्ञा-किरिया
नवरस रूसल जीव
बात-बात का पोर-पोर में
टभकत भूत अतीव
जबदल जिद्द टेक में बान्हल
थाह-थाह भर आरु
अमृत भइल जहर, जे घोरल
शहद बराबर घीव

अइसन कठिन ब्यूह भिहिलाइल
चौन्हत आखर एक
बिन बादर बरसात, जुड़ाइल
मन के बिरह-खखन
धुआँ-धुआँ ओरहन.....!

ई जग जइसे गदर-काफिला
पीठ लदल अफरात
भाव शून्य चेहरा मारत
पीछे बालन के लात

खात-खिआवत लात श्रृंखला
जीवन सीमाहीन
बिन परिणाम सभ्यता-संस्कृति
रंकत दउरल जात !

मारत लात केहू राजा, केहू-
नौकर कहलाय
श्रेणी खेल महाअभिमानी
हर अपमानित मन
धुआँ-धुआँ ओरहन.....

जवन आज के विजय, पराजय
पहुँचत काल्ह कहाय
विजय-पराजय के परिभाषा
बान्हत गाँठ छिंटाय

कइसन जीतल-हारल
ऊँचा-नीचा मूणमय भाव
हाड़-माँस हीरा-काइला

कुल्हिये माटी के जात

रज के ढँके रजत भा
ढँकले रजत धूल जम जाय
जल में लहर-बुलबुला
कुल्हिये पानी के परिजन
धुआँ-धुआँ ओरहन.....

दू

बइठ के गुमसुम सघन चुपचाप
आखिर का करत बाटे अकेला आदमी
खिड़कियन पर बरजन पर
छत सटल दीवार से चुपचाप
आदमी से आदमी सट के कहत
कहि के सुनत बा आप
लीक से हट के,
भुला के समय स्वारथ
माड़ के मुँह राग-रंग मय मित्र समझौता
भुला के चन्द सुखद पड़ाव
आखिर मूर्ख बा, विक्षिप्त बा
कि ज्ञान मंडित
लोग झाँकत बा अकेला आदमी के
हर्ष में बाटे कि-
बा सन्ताप !

आखिर का करत बाटे अकेला आदमी ?
का कहे कइसे कहे कि हार के बन के
बिजेता के करद आधीन सुख ईकार
अस्मिता वापस लिहल जूठो भइल
अपना के ना स्वीकार
भले भर अवसाद कुण्ठा-त्रास
बन गुमनाम
ले सगरो तिरस्कृत क्षण
जियत अपमान
लेकिन ना झुकल
धुकल-खखारल हँसल-बिहँसल
और आत्म बिलाप
बाटे जोड़ के तोड़त कि-
बाटे तोड़ के जोड़त ऊ अपने आप !
आखिर का करत बाटे अकेला आदमी ?



कुमार विरल के दूगो गीत

(एक)

नेहिया फफा गइल तोहार, दिल दरिआव हो गइल !
टूटि गइले धीरजा के बान्ह कि भीतरे कटाव हो गइल !
जतिनं तू ढारंल नयनवा सं पानी,
गच-गच डूबि जाला प्रेम कं पलानी,
जिनिगी दहा गइल हमार कि कागज के नाव हो गइल !
बहुतं बिचार होई गइलें उत्पाती,
बंरि-बंरि मिहरंला हियरा कं बाती,
अँचरा के छौँहिया बेकार कि बदरी के छाँव हो गइल !
छनं-छनं छछनं छछनवा छुछुनरा,
खनं-खनं खखनंला मनवा लुकुनरा,
सुधिया से घेरेला सीवान कि सपना के गाँव हो गइल !
डंगं-डंगं आफत अन्हरिया कं ठांन,
छोटी-मुटी दिअरी, लुकाई कवना कोना,
सँउसे उमिरियाँ उधार कि घाव ठाँवे-ठाँव हो गइल !

(दू)

कहाँ बोई बिअना

कहाँ बोई बिअना आ नेह से पटाई ?
मन भाटी ऊसर बा कइसे उपजाई ?
अँखिया सं जांतीला रूपवा कं धरती,
कहिया सं भाग मांरा असहीं बा परती,
सुनुगत सनेहिया के कइसे बुताई ?
अदबदा कं अंखुआइल पीड़ा कं बिरवा,
देहिया कं रेती पर सिसकं ना पुरवा,
माया मचान भूठ कउआ उड़ाई ?
चूना सं टीकल तन पतुकी करिखाहा,
पुतला पुअरा कं खाड़ जिनिगी रखवाहा,
आत्मा अनेरिया के कहवाँ बेलाई ?
चरन धूरि गइला सं चान बा लंटाइल,
सपना कं हाँसिल कवाँ ना गांटाइल
कइसे आकाश बीच शब्द के उगाई ?

कैलाश गौतम के दूगो गांत

०
एक

पहिने किरिनिया कऽ हार
खिरिकिया पे ठाढ़
भोरहरी सिंगार करै !'
भिलमिल-भिलमिल तलवा कऽ पानी
उतरि नहाले कवनो सोनवाँ कऽ रानी
लिहले उमिरिया कऽ भार
सुघर-सुकुवार
भोरहरी सिंगार करै !!
सतरँग चुनरी सुरुज रँग बिंदिया
नवरँग सजनी रचावैले मेहदिया
जगमग जग उजियार
भरैला कचनार
भोरहरी सिंगार करै !!
विहँसेला फूल मगन फुलवरिया
गंध में लतपथ कुसुमी चुनरिया
भँवरा करेला गुंजार
पँखुरिया निहार
भोरहरी सिंगार करै !!
पिया-पिया पपिहा पुकारे मधुबनवाँ
मीठी-मीठी बोलिया सुनावैले नयनवाँ
करैले कोइलिया पुकार
हो भ्रमवाँ के डार
भोरहरी सिंगार करै !!

०
दू

जिनिगिया लहर-लहर लहराय
आँख न ठहरै रूप के आगे
रूप देख बिछलाय !!
खंत भरल खरिहान भरल हौ ।
भरल-भरल हौ अँगना
नई-नई हौ देह सुहागिन
नया-नया हौ कँगना
रितु आवै रितु जाय, रहनियाँ
सौ-सौ भोंका खाय !!
अगले-बगले दस कै भरना
गूँजै मधुर बँसुरिया
भिर-भिर भिर-भिर बहै
बयरिया
फर-फर उड़ै चुनरिया
घर-घर बोले धार दूध कै
देख जिया हरसाय !!
मह-मह महकै बाग-बगइचा
चमकै ताल तलइया
फुलवरिया में तितली-भौरा
नाचै ता-ता-थइया
धूधुट काढ़ दुलहिया निरखै
सुख ना कहीं समाय !!

गंगा प्रसाद 'अरुण' के दूगो नवगीत



(एक)

नयका जुग के
घिसल-खिआइल उहे कहानी,
राम कहीं !

मंच पुरनके, चिन्हल चेहरा
करिआ करनी, बाबूजी !

मुँह पर त मुसुकी के खेती
उगल कतरनी, बाबूजी !

मिल्लत के दिन
मिली-भगत पर चढ़ल जवानी,
राम कहीं !

फंदा अभुराइल
फरेब के जानल सरकस देखीं जी !
अपनापन के नांव अनादर
ताना-तरकस देखीं जी !
हँस जाला औंधयार
आँख के मूअल पानी, राम कहीं !

नया भोर के नया किरिन पर
करिया छाँहीं बबुआ हो !

आदित पर बेपानी बादर
आवाजाही बबुआ हो !

बरिसन के असरा आँखुआ
अँटकल ओरियानी, राम कहीं !

धनिया के ओठन से
कबके हँसी हेराई, भाई जी !

कहा-सुनी अनजाना भय
आ भाग दोहाई, भाईजी !

अगुआनी अगसरुआ
उदसल दीठि पुरानी, राम कहीं !

(दू)

तितली अइसन
उड़ि-उड़ि सगरो
गंध चोरावे के !

बहत भकोरन से पुरवा के
अभुरल अलकन से
कबो-कबो कुछ भाव लुटा दीं
बोभिल पलकन से
मन दरपन के मीत
गीत से

सुधि बिसरावे के !

साँसन के सरगम
धड़कन के माँदर के उर में,
फरफरात अधरन के आतुर
मस्ती के सुर में,
मन के पीरा पर
मीरा अस
पग थिरकावे के !

अब ना ऊ मोहन ना राधा
बाकिर राह उहे,
सै-सै रूप धरे के
मन में अजगुत चाह उहे,
जमुना तीरे
कुंज कुटीरे
रास रचावे के !

जगन्नाथ के एगो गीत, एगो चड़ता

◦ गीत

आइल अस आँखिन में
सपना बदल
बिगड़ गइल जिनिगी के
सोचल सब खेल !
जोम में सिकहरा पर
चढ़ल वर्तमान
भाँक-भाँक के अतीत
चाटे हैरान
छूट गइल हाथ से
भविष्य के नकेल !
बुद्धि भइल बाहुबली
लमहर बा बाँह
हृदय का भेंटाइल बा
तरकुल के छाँह
साँसन पर लहरि रहल
सरगम बेमेल ।
आवँक में रहल ना
यथार्थ के मिजाज
खुद के विकृतियन पर
भइल बहुत नाज
छटक के परंपरा
से बनल बा पटेल !

◦ कवने करनवाँ

सून लागे गउवाँ सिवनवाँ, हो रामा,
कवने करनवाँ ?
उहे बाटे धरती आ उहे असमनवाँ
सुरुज उगेला उहे, उहे उगे चनवाँ
बदलल काहें दो पवनवाँ, हो रामा,
कवने करनवाँ ?
गरजि-बरिसि जाई कवना अँगनवाँ
कब जरी घर, कब जरी खरिहनवाँ
कब लाग जाई गरहनवाँ, हो रामा,
कवने करनवाँ ?
सौँभए खा बन होला
खिरिकी-केवरिया
आँखिया से बिजुकल रहेले निनरिया
हदसल रहेला परनवाँ, हो रामा,
कवने करनवाँ ?
सोगहग लउके ना गाँव के सुरतिया
टुकी-टुकी होके छिनराइल मुरतिया
देखि के भवान होला मनवाँ, हो रामा,
कवने करनवाँ ?

षाण्डेय आशुतोष के दूगो गीत

सुगना

रहि-रहि उड़े के पयान करे सुगना !
कबो देखे आसमान, कबो भँकं
अँगना !!

दंस-परदेस छूटल-
जिनगी के आसा !
दूध के कटांरा आगं
प्रनवा पियासा !!

दिनवा में मेला ठेला, रात कवनो
रँगना !

जाने कवने चूकं
देह दुनियां में आइल !
नेहिया-सनेहिया के
डारे लपटाइल !!

घर-परिवार से निकाल देलें बिधना !

तन बाटे तार बीच
पाँव बा जंजीर में !
नीर बाटे आँख में
कि आँख बाटे नीर में !!

हियरा में पीर लेके, राम-राम रटना !

जब प्राण पिंजड़ा
के पार उड़ि जाला !
छन में टुटेला बीनल,
मकरी के जाला !!

एक मूठी आगि अउरी, एक बोभा
लवना !!



ए जिनगी !

तांहार साथ ए जिनगी !
हम से ना हाई !

अँसुअन में डूब गइल,
सगरा कहानी !

बंमतलब हर गलियन
भइनी बंपानी !!

आनी बानी दुनियां भर के
सुन-सुन के,
चन्दन अस माटी में के माहुर
बोई !!

दिन भर खटते खटते,
प्राण ई मरेला !

तब जाके दियना में
तेल कुछ, जरंला !!

अपने उलभन में सब कर दुनियां
सेमटल !

मीत नाही एको, आ दुसमन
सब कोई !

रात रात भर पपिहा
पिहके पिछुआरे !

उठ-उठ के भँकि आई
अपने दुआरे !!

आंसू पोछे वाला जहवाँ ना केहू !
अन्हरन में रो-रो के के दीदा
खोई !!



पाण्डेय कपिल के एगो गीत

राउर मरजी

राउर मरजी, रउआ मानी ना मानी,

राउर मरजी, रउआ.....

केकरा से ना गलती होला
फुन्सी के जनि करीं फफोला
मत बातन के आउर सानीं,

राउर मरजी, रउआ.....

मनसा ना कुछ दोसर रहए
बस, असहीं कुछ बात कहउए
टूटे के हद तक बात मति तानीं,

राउर मरजी, रउआ.....

नइखे लागल कवनो भगड़ा
छोड़ीं अब रगड़ा पर रगड़ा
एतना मत बनि जाई गुमानी,

राउर मरजी, रउआ.....

सोचीं जे का सोची दुनिया
बात धुने में लोगवा धुनिया
भुठहूँ के अउरी ठेठाई जनि पानी

राउर मरजी, रउआ.....

का फ़ैदा कइला के नंगा
अब रउआ बनि जाई गंगा
कुछऊ भइल नाहीं, असमन जानी,

राउर मरजी, रउआ.....



गीत

७ पाण्डेय सुरेन्द्र

मिठकी इयाद आवं, आवं याद बतिया
सुरतिया जे सतावेले तांहरी सुरतिया
नील-नील अँखिया में नील असमनव
नजरिया जवरे उतरेला मन के भवनव
उतारि लीहीं पालकी से पलका पर रतिया !
आधी-आधी रात रखके खुलल कँवड़िया
केवड़िया ऊपर टेक देनी माथ के पगड़िया
पुतरिया जोन्हि तिकवेले फेर-फेर मतिया !
जोड़ि-जोड़ि लड़ियन के सजेला सपनवा
सपनवा रतिया मोलेले मन के रतनवा
जतनवा कइसे करी, मूँदीं कहवाँ मुरतिया ?



पी० चन्द्रबिनोद के दूगो गांत

(एक)

आँख अब रउरा लगा के का करब ?
आन का घर जो हमसे बा परब !
धुंध से भर जाय जो आपन गली
रोशनी के जोर के कइसे छली
होड़ में जी, जान देके का बरब ?
रेत में कबहूँ चली ना ई तरी
ऊँट से परतर बड़ा भारी पड़ी
साँच जइसन भूठ लेके का फरब ?
आइना पर अब भरोसा के करी
रूप लेके दरब से घर ना भरी
सामने बा काँट तबहूँ का चरब ?
रास्ता आपन बनावल बा सही
डाह से ना, चाह से सोना लही
सोच अइसन पोस रउरा का मरब ?



(दू)

ओठ पर मुस्कान
मन में खीस बा !
देख रउरा के
करेजा बीस बा !
रोज भारे काग
छानी पर उचर जाला!
का कहीं मन पर
पसेरी भर पड़े पाला!
मलछ जाला जीव
ईहे टीस बा !
आज घर में कटी पोसल जे
हवे पाठा !
खतम बाटे घीव
सुखले बनी पराठा
बगल से रिश्ता
तनी छत्तीस बा !
बन्धकी रख के
बौचित सम्बन्ध में दरजा!
लाज रह जाइत
मिलित हथफेरे भा करजा !
का कहीं तारीख
जे छब्बीस बा।

◊

भौजी माने झगरी

◻ प्रकाश उदय

भौजी माने झगरी
पानी माने मछरी—
ना धइला खतिरा
बुड़ि-बुड़ि पोखरा नहइला खतिरा
मारे-मारे उपटी
भइयो जी के उपदी
छोड़इला खतिरा
'आचा बाटे' -कहि के बचइला खतिरा

सरदी में हरदी
पियाई जबरजसती
दवइया खतिरा
घासां गढ़े जाय ना दी गइया खतिरा
कमरा प कमरा
ओ प अँकवरवा
जड़इया खतिरा
अपने के गारी दी सतइला खतिरा
जसहीं टँटाइब
फेरुओ डँटाइठ
काथी दो त, कब दो, ना कइला
खतिरा
अउरू ना त डेलिए डँटइला खतिरा.....

◊

बरमेश्वर सिंह के दूगो गीत

(एक)

जिनिगी के चरखी घूम रहल
पलछिन आँसू भरल नजरिया
पलछिन हमिता पगल पगरिया
पलछिन हूक हार के पसरल
जीत के पलछिन धूम रहल
सपना सजे त अइसन लागे
ई दुनिया बा हमरे भागे
जिनिगी जियल कबो अनेरिया
कबो खुशी में भूम रहल
दिन के कोइल पंचम गावे
रात के उरुआ मुँह चिढावे
साँप-चाल पर चलत जिनिगिया
सदा कुकुर के दूम रहल
बीच धार में नाव अकेला
लहरन के रेला पर रेला
कर्म-वीर नाविक के देखीं
निज पतवार बा चूम रहल
जिनिगी के चरखी घूम रहल

(दू)

खुद के तलाश में

खोजवा घटा बा
फइलल आकाश में
जंग लगल चिमनी के
कोख से निकलि के
रस कुल्हि पी गइल बा,
धरती के छलि के
घूमत बा लम्पट
स्वार्थ के भलास मे
कतना दिन हो गइल
सूरुज के खँखरल
कुहा बा, धुंध बा,
चारों ओर पसरल
काथी निरेखीं अब
सूरुज के लाश में
सूखि गइल फेंड़-पात,
नदिया सुखाइल
ऊसर में सगरी त
प्रेत बा टँगाइल
कुछुओ ना साफ बा,
साँवर प्रकाश में
आज काहें लागत बा
भुजा असमर्थ
काहें ना खोलत बा
जिनिगी के अर्थ
चली जा ! चलीजा,
खुद के तलाश में,
खोजवा घटा बा
फइलल आकाश में ।



अउँजाइल मन के गीत

◻ बलभद्र

गांधिया में सुसुके गदलेवा कि
चुल्हवो धुँआजाइल रे ना
फूँकत-फूँकत लोर टपके कि
जिउवा अउँजाइल रे ना
अतने में हँसी रोई गई कि मन
के मनावते बीते रे ना
एके अस नाही माने मनवा कि
गाल थेंथरावते जीते रे ना
घरवा के अलगे बा तास कि
छनहीं में गड़िया छुटे रे ना
कवने गुमाने भारे रोब कि नेहिया
ना जोडले जुटे रे ना ।



गीत

७ मनाज कुमार सिंह 'भावुक'

बाँझ हो गइल बा, संवेदना के गाँव
नंह हो गइल बा, बबूरा के छाँव
प्यार-प्रीत के जमीन रहे हो गइल बा
आत्मा मरल मशीन देह हो गइल बा
लेत केहू नइखे इन्सानियत के नाँव !
करे जे अगोरिया से चोर हो गइल बा
देश प लुटेरवन के जोर हो गइल बा
कोरा में के लइका के जाई केने पाँव ?
जाति-पाति, धरम के उठेला लहरिया
रोटी बिना लइका के अँइठे अंतड़िया
कउवन के सभवा में होला काँव-काँव !
टुकी-टुकी गउवाँ आ टुकी-टुकी घरवा
घरवा में घरवा आ ओहू में दररवा
'भावुक' जिनिगिया ई लागी कवने ठाँव ?



माहेश्वर तिवारी के दूगो नवगीत

(एक)

मन में बइठल
लगे अभंग सुनावेला केहू !
सुर के कपडा
हमरा के पहिरावेला केहू ।
करे बतकही
हलुका सुर में
जइसे जागलि
धुन नूपुर में
लहरि-लहरि से
चुनि के गीत बनावेला केहू ।
अब त सगरो
जिनगी सुर बा
नाद बरम के
बडका घर बा
अंग-अंग में
पइठल जइसे गावेला केहू ।

(दू)

अइसन भइल अन्हार
अँजोरिया धर-धर काँपे
बाबा के अंगुरी
जस छूटल
किरिन-किरिन के
डोरी टूटल
टूटल कतो अरार
अँजोरिया धर-धर काँपे ।
करिया आन्ही
पागल घूम
टूटलि डारि
उठा के चूम
बादर चुने अंगार
अँजोरिया धर-धर काँपे ।



दूगो गीत मिथिलेश गहमरी के

(एक)

बाट-बाट जिनगी छिंटाइल, साँस-साँस हाटे चिकाइल
सोनवा के पिंजरा किनाइल, दूध-भात खोरा भराइल
कि तबहूँ ना बिहँसे परान, भइल सउँसे उमिरिया जियान !!

चान-सुरुज मिल रूप सजावे, बिहँस पवन नित चँवर डोलावे
गीत सुमंगल गावे पंछी, फूल सुगन्ध के नेह लुटावे
भइल धरती-गगन कुर्बान, कि तबहूँ ना बिहँसे परान !!

लीप-पोत के आंतर-अंगना, तुलसी चउरा बारि के दियना
मन-दरपन में छबि ले हर छन, नाँव रटत बा बेकल सुगना
बिना जल के भइल मछरी समान, कि तबहूँ ना बिहँसे परान !!

जनम-जनम के किरिया खइलीं, मान-मनउअल बहुते कइलीं
गाँव-नगर के परतुख देके, लाज के पगरी गोड़ प धइलीं
कहलीं 'अवगुन प मति द धियान', कि तबहूँ ना बिहँसे परान!!



(दू)

कहीं लूटे ना असरा के धाती, पवन उत्पाती भइल,
डरे सिहरेली दियना के बाती, पवन उत्पाती भइल !!

सुधि के सगरवा में नेहिया के मोती
बिहँसेला जइसे सुरुजवा के जोती
बा लजिया के पहरा दिन-राती, पवन उत्पाती भइल !!

डंगे-डंगे काँटा बा फूल जस जियरा
भइल बेआकुल बा मन के पपीहरा

राम जानस कब बरिसी सेवाती, पवन उत्पाती भइल!!

चम्पा-चमेली, रातरानी फुलाइल
जिनगी के सपना बेमौसम धुआँइल

पिरितिया के कजराइल पाती, पवन उत्पाती भइल ॥



सुती ना भाई

७ मुफलिस

जागल अदिमी आजु सुती ना भाई
बहुते दिनन सं तू पानी भरवल
जाँगर ठंठवलीं, बंगारी करवल
धांखाधड़ी से तू कइल कमाई ॥
हमरा के बंधुआ मजूरा बनवल
हरदम खोसारी के सातू चटवल
खाइल दही-दूध अपने मलाई ॥
रहे के सरन नाही, टूटलि पलानी
भूखे सभे के बा सूखालि जवानी
लइका रोवेलन, रोवेली लुगाई ॥
दादा के करजा नाती ना चुकवलन
पसेना के पइसा ओही में खापवलन
भइलि करजा के तबो ना सफाई ॥
समता के रोटी त सगरो संकाता
आदिमी के मइला कपारे फंकाता
कहिया ले ? भंगिन के दुखवा ई जाई ॥
न्याय सामाजिक के गाना गवाता
उगलि अँजोरिया ई रटना रटाता
कहाँ भइलि ? दुखियन के साँचो भलाई ॥
नफरत के लहरा लागल बाटे सगरो
सही आदिमी अब कहाँ जाके ? ठहरो
इन्सानियत के छुटलि बा रोआई ॥
नैतिक पतन देस के भइल कतना ?
कहले कठिन बा भइल आजु जतना
कहाँ बाटे ? मनवा में केकरो सचाई ॥
आजादी ले आइलि सहीदन के टोली
एही कुदिन खातिर खइलसि का गोली ?
भला के बा ? भारत के विपदा भगाई ॥



रामजियावन दास 'बावला' के एगो गीत सोनवा के आखर

फूल जइसे बिहँसा
ओराय तोहरी भिरिया
जूड़ रहा बबुआ,
जुड़ाय तोहरी तिरिया !
चान भान सरिस
सरिरिया के लंखा
कबहूँ नेयाय न
सुजसवा के रेखा
बिरना तोहार बदे
बाढ़ की उमिरिया !
जन-जन जोगवै
दुलार करै फरनी
सोनवा के आखर
लिखाय राउर करनी
टूट परै लोगवा
बँटावै बदे पिरिया !

रन-वन सगरों
तोहार मिलेँ दाहें
रहिया में तोहरे
तोहार होयँ राही
बिधि निज हाथ
नित गढ़ें तकदिरिया !
दुधवा नहाये के
असीसेँ कलहनियाँ
बावला सरिस
दोहरावैँ मलहनियाँ
कबहूँ ओराय ना
दुरुपती क चिरिया !
जूड़ रहा बबुआ
जुड़ाय तोहरी तिरिया !!
◉

गीत

◉ रामेश्वर प्रसाद सिन्हा 'पीयूष'

असरा के भुभुना बजावऽ
गोंइया,
हो बजावऽ गोंइया !
कि माइक पर वादा के ढोल
बाजल !!
घरे-घरे पहुँचल बहार के सनेसा
जिनगी के सोरा भइल, चहकल
अनेसा
पेड़न के पुलुई पर बइठल बा
कउवा,
घर के कबूतर उड़ावऽ गोंइया
हो उड़ावऽ गोंइया !
कि कचकच के अँगना बजार
लागल !!
बेलत बा केहू त खा ताट केहू

मीसत बा केहू, चबाताटे केहू
आइल बा रोटी पर दुनिया के
आफत,
पानी से टिसुना बुतावऽ गाइया,
हो बुतावऽ गोंइया !
कि घूमत बधारे बा साँढ़ दागल !!
खुसियन के पौधा में लागल बा
लाही
ललसा के घेंटी बा दबले तबाही
सुविधा के थरिया बा कसि के
पिटाइल,
काई के काँची बनावऽ गोंइया,
हो बनावऽ गोंइया !
कि अलवाँती पीरा के भाग
जागल !!

◉

गीत

७ रिपुंजय निशान्त

सूरज डूब गइल सागर में
जग सुनसान भइल
दिन के अवसान भइल ।
सँभवत के बेरा पूजा कर
दिया बार तुलसी चउरा पर
जगमग प्राण भइल
दिन के अवसान भइल ।
औँखियन के सीपी से भर-भर
मोती छिंटा गइल अम्बर पर
दुधिया चान भइल
दिन के अवसान भइल ।
हियरा में इच्छा के गठरी
धर के सूतल सँउसे नगरी
स्वप्न सयान भइल
दिन के अवसान भइल ।



डॉ० शम्भुशरण के एगो गीत

आज मोह तूरीं मत
कुछुओ तऽ गाई !
हरसिंगार फूल भरे
अँगना के रोज भरे
खिरकी से पार करीं
किरिन-किरिन आई !
आज मोह तूरीं मत
कुछुओ तऽ गाई !
गगन-पंथ छोटा बा
कर्म बड़ा खोटा बा
बसल रहीं नयनन में
साध तऽ पुराई !
आज मोह तूरीं मत
कुछुओ तऽ गाई !
मुक्त करीं जीवन-धन
दूर कहीं ताप-तपन
अबहूँ त तृप्त करीं
अमृत-घन छाई !
आज मोह तूरीं मत
कुछुओ तऽ गाई !



गीत सत्यनारायण के

अइसन बहकल-बहकल मौसम
महकल-महकल छाँव
सुनऽ अचक्के लौट न जाए
मौसम उल्टे पाँव ।
ल कोई रख गइल मुँड़ेरा प
सूरुज के फूल
जाने कतना रंग रँगल बा
घर के अँगना धूल
अइसन बरजोरी पुरवइया
छेड़े ठाँव-कुठाँव ।
जाने का हो गइल कि मन
उड़ चलल हवा के साथ

रह-रह बाँध रहल बा अब त
मेंहदी वाला हाथ
अब त माँग रहल बा सपना
भूलल-बिसरल दाँव ।
चुक उमर के होखे भा
कचगर साँसन के भूल
बात-बात में बात आज त
पकड़ चुकल बा तूल
सुनऽ सुहागिन, अब त
जान गइल बा सउँ पाँव ।



डर लागत बा

० डॉ० स्वर्णकिरण

उठल बवंडर कइसन बाटे
हहरत बाटे हियरा
पानी के बिन कंठ भुराता,
तेल बिना बा दियरा !
गरम भँकोरा का
आपन भाषा में बतलावत बा,
धीरज गायब होता
जइसे पर लागत बा !
डर लागत बा !
उछलत बडुए बेईसाफी,
देखऽ, सब अचरज में !
बेहिसाब खरचा के वजहा
बाड़न सभे करज में !
असमय में नाचेत बडुए
कइसन चमगुदड़ी करिया,
मिठका शरबतओ
कि नीम हर-हर लागत बा !
डर लागत बा !
मर्यादा के बाँध तूड़ के
नदी कि नद उफनत बा !
नया बदल खातिर अब कहवाँ
कवनो धनुष तनत बा !
आपन परछाई बड़ए का
सच, आपन परछाई,
लऽ देखऽ भकसावन जादा
आपन घर लागत बा !
डर लागत बा !



सहल कठिन बा

० सूर्यदेव पाठक 'पराग'

सहल कठिन बा, रहल कठिन बा,
कहल कठिन बाड़ लागे ।
लोक लाज से घिरल जवानी,
माँगि रहल हमसे कुर्बानी
प्रगट भइल लागे नादानी,
कइसे जग के बान्ह लाँघ के
डेग बढ़ाई आगे ?
भाव तहार चाव भर देता
बँकिम नयन घाव कर देता
धीरज धइल दाँव पर देता
चाहत बानी दूर पराईल,
दिल ना देला भागे ।
मन से मन के भाव बुझाता,
अपने से बन जाता नाता,
तब काहे केहू सकुचाता,
कल्पवृक्ष सामने खड़ा बा,
दीं ना कुछ बिनु माँगे !
कुंचित अलक पलक पर नाचे,
मुँह पर लिखल हृदय सभ बाँचे,
कल्पित बतियो लागे साँचे,
दिल के दर्द कंठ का राहे,
सरस, गीत बन रागे
जब पूनम चंदा मुसकाला,
छलकावे मधु-रस के प्याला,
मन में केहू भौँक लुकाला,
छिपल कठिन जब घर वाला
दिन-रात बइठ के जांगे !



हरिकिशोर पाण्डेय के गीत

दाना लावा में फूट हँसल जे बाटे
बालू में पहिले बहुत बेर छपटाइल ।

पीपर में अँगुरी जेकर टुसियाइल
तीसी के नकबेसर जेकर दमकल
अंग-अंग सपना कवनो मोजराइल

अड़हुल लेखा सेनुर जेकर दमकल
ओह कनिया का आँखिन जे महुआ टपकल
अपना माई के पतभङ्ग देख लोराइल

जे सावन में पायल कूद नहाता
बइसाख-जेठ का जरत कोख से आइल
जे काजर से आँख हरिन बन जाता
ऊ लहोक पर मुँह का भरे धुआँआइल
जवन गाछ बा राजा जी के सेज बनल
आरी से पहिले पोरे-पोर कटाइल ।

◊
गीत

७ डा० हरिन्द हिमकर

गीत कवन गाई एह गीतन का गाँव म

पाहुन मन मन रहल लजाइल ।

धनखेती में फूटल सोना
रुपनी बइठल बीनत मोना
जाँता से जिनिगी लपटाइल
छंद भर रहल घर का कोना

पाकड़ का पतइन से चिरइन के शब्द भरल

सरसों-सन रह गइल छिंटाइल ।

गगरी से छलक गइल पानी
बिखर गइल धरती पर चानी
छम-छम-छम बाजल पैजनियाँ
बउक भइल मनमउजी बानी
भाव भीज के चूअल सितिआइल धरती पर

माटी में रह गइल समाइल ।

कनइल के कंगन आ बाला
गेना के भर-गर के माला
हरसिंगार से भरल इ जुड़ा
फूल बनल फूलो वन-बाला
बँसुरी के तान बरस के भीनल दिशा-दिशा

गरभल स्वर-सरगम लरिआइल ।

बाजल घुँघुर खनकल चूरी
मिल गइल किसान के मजूरी
सोहर-भूमर बरस के पसरल
कम भइल बिरहियन के दूरी
गँवई धूरा जहवें से ऊड़ल गीत बनल

गीत हमर रह गइल भुलाइल ।

दूगो रचना भगवती प्रसाद द्विवेदी के

(एक)

घर में बाजार



पइसल बा घर में बाजार
देखऽ तेल, तेल के धार !
नाता-नेह रसातल में
परल अफदरा पाँतर में
कुहुके सोर्नाचरइया रहि-रहि
बा कलेस मन-आँतर में
लोर पीर के भइल पहाड़ !
दरबे ! चहबे से करबे
कह से काहें डरबे
जिनिगी के बस तेही मकसद
सुख के तें दुनिया सरबे !
रिश्तन के हाँखे बेपार !
पच्छिम सुरुज उगावत बा
सभ टकटकी लगावत बा
माल खपा के, दास बना के
सभका के भरमावत बा
ऊ महतारी-बाप हमार !
साथी बनल मुदइया बा
आइल कठिन समइया बा
खुदे पहरुवा सेन्ह लगावे
मातल नीन सिपइया बा
चाम के घर, कुक्कुर रखवार !
बाज गिरावे गाज इहाँ
सुटुकल चिरई आज इहाँ
सभकर सिट्टी-पिट्टी गुम बा
बा गिरगिटी समाज इहाँ
उठ्ठा मारि हँसे बटमार !
वाह ! तिजारत नारी के
नाता-नेह-इयारी के
भौतिकता का पाछा पागल
मिरिगा दुनियादारी के
चेतऽ होता बंटाधार !
पइसल बा घर में बाजार
देखऽ तेल, तेल के धार !

(दू)

लरुआइल हिन्दुस्तान

इसलस उग्रवाद के गहुँअन
सोसत में बा जान
पसरल पारे-पारे जहर,

लरुआइल हिन्दुस्तान ।
ऊ कऽहसु, सटसे दुनिया में
आपन शान बढ़ल,
सोर्नाचरेया आजादी
पाके आकाश चढ़ल,
बलिके देखऽ, अबहू चेतऽ,
खुशी मनावत भाई
अगना में हमनी के
माई लहलुहान पड़ल ।
धुआँ-धुआँ हो रहल आज
माई के ऊ पहिचान ।
नैतिकता हो गइल इहाँ पर
अब आकाश-कुसुम,
लूट मचल बा, मूल्यहीनता
बा कुक्कुर के दुम,
गिद्धन, कौवन आ चिलहार के
दल के दल उमड़ल
प्रतिभावान राजहंसन के
अकिल हो गइल गुम
लूटे द्रौपदी, मुरलीधर
सुति गइलन चंद्र तान ।
पहिले रहे विचार देस ई,
अब बाजार भइल
लाँगट विश्व-सुत्ररी के
ई कोषागार भइल
शांति-कपोत उड़ावेवाला
पंचशील के पोषक
दावानल में कृदि
एटमी ई हथियार भइल
शायर, सिंह सपूत इहाँ के
चारण चतुर सुजान
का एही आजादी खातिर
बहल इहाँ पर खून
धरम, जाति आ सम्प्रदाय के
सभ पर चढ़ल जुनून
माई के टूकी-टूकी कइ
बेटा सुख पइहन !
बा धिरकार, तोहार लह हऽ
आ कि जल के वून ?
कब ले रही भुनात इहाँ पर
बापू के सन्तान ?
पसरल पारे-पारे जहर,
लरुआइल हिन्दुस्तान ।



० ए. कुमार 'आँसू'

बगिया में बिहँसल बहार हो, आइल फागुन महिनवा
 फूलवा फुलेला कचनार हो, आइल फागुन महिनवा ।
 कुहू-कुहू कोइली पेड़वा पर बोले
 भेदवा छुपल सब जियरा के खोले
 पपीहा करेला पुकार हो, आइल फागुन महिनवा ।
 अमवा के मोजरा गम-गम गमके
 महुआ से रसवा टप-टप टपके
 बहेला जब फगुनी बयार हो, आइल फागुन महिनवा ।
 सरसों के फूलवा के पीयर चदरिया
 तीसिया के फूलवा लड़ावे नजरिया
 मसूरी के अजबे सिंगार हो, आइल फागुन महिनवा ।
 लाल फूल सेमरा पर चढ़ल जवनिया
 अँचरा उजर ओढ़ि मुसुकाले धनिया
 पलास के भइले सुतार हो, आइल फागुन महिनवा ।
 गेंदा-गुलाब-सीरीस बड़हर फुलाये
 सहिजन-नीबिया के फूल मन भाये
 भँवरा करेला गुँजार हो, आइल फागुन महिनवा ।



दूगो गीत कन्हैया पाण्डेय के

कइसे छोड़ीं गाँव

भीतरी-बहरी जिनिगी में अब,
 शहर पसरलस पाँव !
 बताई ! कइसे छोड़ीं गाँव ।

जहाँ सरेहिया हरिअर लउके
 लहरल करे किआरी
 दिन-दिन भर बाजे मुरली अस,
 दुअरे पर बसवारी !
 चवँर डुलावे पुरुआ-पछुआ,
 जहवाँ ठाँवे-ठाँव !

पिपरा पतई थपरी पीटे,
झूमि के नीमिया नाचे !
गीतिया गावे कांइलरि रानी,
सुगना स्वस्तिक बाँचे !
सगुन जनावे भोरे आवे
कागा बोलत काँव !

रमई-बुधुवा-रहमत काका
मिलि-जुलि गावे होरी !
दुअरा-अंगना घर-सिवान में,
चहके सदा चकोरी !
किसन-कन्हइया राधे-मोहन
मिसिरी घोरल नाँव !

माँथ प अपना बान्हि के आवे,
सरिसो पिअर पगरिया !
जहाँ चनरमा उझिले आके,
अमरित भरल गगरिया !
दुलहिन बासन्ती के जब-जब,
रुन-झुन बाजे पाँव !

बैलन के गर बाजे जहवाँ,
हरदम टन-टन घाँटी !
छिदिर-बिदिर होई सब बिखरी,
सोन्ह सुगन्धित माटी !
दुश्मन ताकत बाड़े आपन
फँके खातिर दाँव !

(दू)

जुटाई कइसे ?

परि गइले सुखा असवो, साहु भइलन खाड़ा
हम जुटाई कइसे,
तोहके डिबरू के भाड़ा ?

कउड़ी के मोले मोर बेचि दिहलऽ गहना
जिनिगी सेराइ गइली सुनते उलाहना !
बाँचि गइल खाली एगो गिलिटी के छाड़ा
हम जुटाई कइसे
तोहके डिबरू के भाड़ा !

सासु जी के लउके ना दिनवा भा रतिया
 किरियो-करम खातिर होखऽ ता सँसतिया !
 होई ऑपरेशन कइसे, परल बाटे माँड़ा
 हम जुटाई कइसे,
 तोहके डिबरू के भाड़ा !
 लरिकन के कइसो-कइसो नइयाँ लिखवनीं,
 कुरुता-कलम-काँपी-जुतवा जुटवनीं !
 महँगी के कटले बा सबका के हाड़ा
 हम जुटाई कइसे
 तोहके डिबरू के भाड़ा ?
 जानऽ-बूझऽ पिया आपन अब्बो जिम्मेदरिया
 परल बिया खटिया प बूढ़ महतरिया,
 काहे तूँ परात बाड़ऽ काम देखि काड़ा ?
 हम जुटाई कइसे,
 तहके डिबरू के भाड़ा ?



कइसे ढोआई जिनिगिया क भार

◻ कृष्ण बालापुरी

कइसे ढोआई जिनिगिया क भार !
 हे सजनी, सोचि-सोचि टनके कपार !!
 महँगी चढ़ल आवे बहँगी पर दिन-दिन
 करजा क बोझा बढ़ल जाला निसदिन
 थाकि गइल जँगरा कँहार !! हे सजनी.....
 मतलब क रिस्ता इहाँ मतलब क साझी
 पतवार न रखावार न भरोसा क माँझी
 कइसे लागी नइया पार !! हे सजनी.....!!
 जिनिगी क फुनगी पर आसा क फुलवा
 उगल ना छान्ही पर गुलरी क फुलवा
 औखियन में सपना हजार !! हे सजनी.....!!
 सुखा क सपनवाँ के काटत जिनिगिया
 जोड़त-बटोरत, जोगावत जिनिगिया
 होइ गइल अब तारे-तार !! हे सजनी.....!!



कब मिली मोर अधिकार ?

◻ गरिमा बन्धु

होखे नाहीं कबो भिनुसार ए सजनवा मोरा !
लागेला ई रतिया कटार ए सजनवा मोरा !!
रहि-रहि तीर मारे कोइली गुजरिया,
अगिया लगावे इहो पुरुबी बेयरिया,
मेटे नाहीं कबहँ अन्हार ए सजनवा मोरा !
अँखियो के नीन जाने कहँवा पराइल,
मनवा के साध जाने कहाँ उधियाइल,
केहू नाहीं लागेला चिन्हार ए सजनवा मोरा !
तनिको ना नीक लागे तोहरो भवनवा,
असरा में बीत गइले सउँसे सवनवा,
भादो मोरा भइले सुखार ए सजनवा मोरा !
दिनवा गिनत मोरा अँगुरी खियाइल,
बटिया जोहत मोरा आँख पथराइल,
कब मिली मोर अधिकार ए सजनवा मोरा ?



रास-लीला

◻ गहबर गोवर्द्धन

जमुना के तीरे-तीरे, राधा चले धीरे-धीरे
पुरुआ बहेला पुरजोर
अँगिया अनंग देखि, हीया में उभग दाँख
पनिया में उठेला हिलोर ।
जशोदा के नन्द भइले मस्त देखि-देखि चंद
बँसिया पर छेड़ि दिहले प्रेम-राग मंद-मंद
राधा के चुनरिया से मधुबन महक गइल
बगिया में बिहँसे अँजोर !
लुका-छिपी रास-लीला खेले कान्हा राधा संग
चोरी-चोरी देखे खातिर बहे यमुना उतंग
कदम के डलिया से भौँकि-भौँकि चान लिहले
सगरी पिरितिया बटोर !
भाव में विभोर राधा, आपन सुध-बुध खोके
लोक-लाज भूलि गइली भंग प्रेमवा के पीके
बँसिया के छेदवा से धुन सुनि राधा-राधा
घटवा घरेला चहुँओर !



महेन्द्र मिसिर के इयाद में

७ गोपाल प्रसाद

पीरवा के घोंटि-घोंटि गीतवा बनवल
सुर के सिंगरवाँ से ओकरा सजवल
लोगवा ना भूले तोहर नाँव ए महेन्द्र मिसिर !
खोजत बाटे लोग तोहर गाँव ए महेन्द्र मिसिर !

पनघट, चउपलवा में आसन जमवल
पुरवी के जदुआ से सभ के लोभवल
कान्हा तोहर कदमऽ के छाँव ए महेन्द्र मिसिर !
धधके जहवाँ प्रेम के अलाव ए महेन्द्र मिसिर !
‘अंगना में कींचकांच’ तूहें तऽ सुनवल
पुतरी के सपना के सेजिया डँसवल
डूबत रहे नदिया में नाव ए महेन्द्र मिसिर !
मिलिहें कहिया रधिया के ठाँव ए महेन्द्र मिसिर !

कइसे तू फिरंगियन के पट्टी पढ़वल
कवन रंगरेजवा से चोलवा रंगवल
तोहर कवन-कवन रहे भाव ए महेन्द्र मिसिर ?
खोजेले ‘गोपाल’, थकल पाँव ए महेन्द्र मिसिर !



जड़वा बैरी

७ चन्द्रेश्वर परवाना

जड़वा सता दिहलस हमके हो,
मोर बैरी ई जड़वा !!
एक तऽ बुढ़ापा में दमा सतावे,
दूजे बेदरदा सरिरियाँ कँपावे,
डर से लुकाईले अड़वा हो ।
मोर बैरी ई जड़वा ! !!
सर-सर बयरिया करेजवा में बेधे,
कुइयाँ पोखरिया बुझा कि हमें खेदे,
काटेला पानी के घड़वा हो !
मोर बैरी ई जड़वा !!2!!

खाड़ दुपहरिया में मोहों रजाई,
 दुइडी से ठेहुना एक में मिलाई,
 धेनुहीं बनल देहि तड़वा हो !
 मोर बैरी ई जड़वा !!3!!
 बइठि के कउड़ा लग काटेलीं रतिया,
 केतने सुरधाम गइले हमरो सँघतिया,
 जिनगी भइल बा पहड़वा हो !
 मोर बैरी ई जड़वा !!4!!
 मघवा में दुखवा बढ़ेला सवाई,
 काम न करे एको बूटी-दवाई,
 जियावेला तुलसी के कढ़वा हो,
 मोर बैरी ई जड़वा !!5!!
 गइया बछरुवा के बाटे कहाँ गाँती,
 बकरी के उपरा चढ़ल साढ़े साती,
 मरि गइल अँकरे के पड़वा हो !
 मोर बैरी ई जड़वा !!6!!
 सौ कोस पीछे जवनकन से भागे,
 निबल आ रोगियन के खाड़ रहे घागे,
 काँपेला लइकन से हड़वा हो,
 मोर बैरी ई जड़वा !!7!!
 चारि महिनवाँ इ काहेके आइल,
 बरखा या गरमी बुझाला बिलाइल,
 एसे तऽ नीमन असढ़वा हो !
 मोर बैरी ई जड़वा !!8!!



कइसे काटीं हो रतिया पहार बलमा !

◻ दयाशंकर तिवारी

कहसे काटीं हो रतिया पहार बलमा,
 सिंहके पुसवा कऽ जुलुमी बयार बलमा !
 बड़का लरिकवा कऽ छुटली पढ़ाई,
 फाटि-फाटि छोट भइल बड़की रजाई !
 मुँहवा ढापीं, होला गोड़वा उघार बलमा ॥॥ कइसे.....
 रतिया में हमरा कं आवे ना ओंघाई ,

छुवले अकसवा के बाटे मँहगाई !
हफतो भर अब तऽ चले ना पगार बलमा ॥2॥ कइसे...
ठिठुरल जड़वा बितावेलें लरिकवा,
तनिको ना पसिजेला देखि कं मलिकवा !
अब तऽ परे लागल मघवा के ठार बलमा ॥3॥ कइसे..
बुतवा से बहरे जिनिस्सिया कऽ दमवा,
होत-मीत केहू नाहीं आवेले हो कमवा !
छुटल कवनो ना बाटे दुआर बलमा ॥4॥ कइसे.....
छोटहर दिनवा के पतरी किरिनियाँ,
लगलीं ना अबहीं मटरियो में छिमियाँ ।
असो ऊखियो ना बाटे, सोभार बलमा ॥5॥ कइसे.....
छोटको बेमार बाटे, होखे ना दवाई,
मरि-मरि जीयें रोज रतिया के माई !
बाबू पवले बाटे कइसों लवहार बलमा ॥6॥ कइसे.....
टुटलें सपनवाँ गढ़ावे के भुलनियाँ,
सिरवा पर अपनो सवार भइल मुनियाँ !
अबहीं छोटकी ननदियो कुँआर बलमा ॥7॥ कइसे.....
कहिया ले उगिहें हो भागिया कऽ चनवाँ,
जोहते-जोहते बीतें दिनवा-महीनवाँ ।
होला कथरी पलेटे भिनसार बलमा ॥8॥ कइसे.....

८

एगो गीत, एगो चइता

० नगेन्द्र भट्ट

(एक)

परती के दूब लहलहाइल, सुधियन के घटा उमड़ि आइल ।
हंस नियन दिन उतरल, नदियारे पानी पर
लहर-लहर लहराइल, दिन के अगुआनी पर
जाल डाल बालू पर किरनन के मछुआरा
जिनगी के ताल पर भुलाइल
परती पर दूब लहलहाइल !'

पैजनी के धुन बाजल, खेतन-खरिहानन में
गीत सजल फूल नियन जिनगी के आँगन में
लौंघ-लौंघ पर्वत कं देहरी के सोना अस
धरती पर किरिन उतर आइल
परती पर!!

वंशी बँसवारिन के, घुँधुरू पनघट परके
 स्वर्ग उतर आइल रे घरघर में पल भर के
 हरसिंगार छुँली अस फूलि-फूलि झरे कहीं
 कहीं कमल भरील में फुलाइल
 परती.....!!

टूटि गइल सपना, पगडंडी के सुनगुनसे
 पाप-पुण्य बिसरि गइल भौरन के गुनगुन से
 होत भोर कइसन बयार बहल परुवा कि
 जांन्हीं के आँचर उधिआइल
 परती.....!!

पात-पात काँपि गइल पुरइन के जल थिरके,
 भौरन के सुधि आइल कवियन के तन फरके,
 अनजाने कवना रे दुल्हा के हथवा से
 चिटुकी भर सेन्दुर उधिआइल !
 परती पर दूबि लहलहाइल ।



चइता

पोरे-पोरे देहिया पिराला हो रामा, चइत मासे !

सहकल पछुआ चले हो सारी रतिया,
 चित से ना उतरेला, उनुकर सुरतिया,
 छनकल जिउआ डेराला हो रामा, चइत मासे !

हिरिदा के घउआ के केतनो बचाई
 लागि-लागि जाला घाव केतनो बराई,
 अचके में केहू से छुआला हो रामा चइतमासे !

गउआँ में होला रोजे खुनवाके होरी,
 इरिखा के मलि-मलि मथवो प रोरी,
 रोजे बैर गठिया बन्हाला हो रामा, चइत मासे !

कहवाँ फगुनवा में फगुआ गवाइल
 चइत मे कहवाँ हो चइता सुनाइल
 सुने खातिर मन अउँजाला हो रामा, चइत मासे !

फाटिफाटि जिनगी भइल जइसे गुदरी
 देहिया छेदाइ के बनल वाड़ी बँसुरी
 हरको से नैन भरि जाला होरामा चइत मासे !



फागुन गीत

❏ रामनिहाल गुंजन

बहेला फगुनी बयार हां,
बीत गइल सरदिया ।
निकसे सुरुजवा सकार हो,
फुल गइली हरदिया ।
आवते फगुनवा,
उमिरिया गांटाइल,
चमके सरगवा में चाँन हो,
मुसकाइल अँजोरिया ।
सावन भदउवा के
लमहर दिनवा ।
बीतल कदउवा के रात हो,
भूमे मन के चदरिया ।



बेटी के बिदाई

❏ राम प्रताप तिवारी 'प्रताप'

सींचि-सींचि नेहिया करेजवा के पानी
देइ दिहनीं बिटिया निकालि जिन्दगानी ।

पँजरी में प्रान-अस रखनी सँवारिके,
दियना के लौ नियर रखनीं सम्हारि के-
घर के किरिनियाँ निकालि के हे विधना !

देइ दिहनीं बिटिया सयानी खानदानी !

मन के हुलास ओकर आइल धधाइके,
बाबूजी -बाबूजी कहि धावे अगराइके,
सभ्य आ सुसंस्कृत बनाइके हे विधना !

बेटी दिहनीं अपने सरूप के निशानी !

सुखी रहऽ नेह के अँजोर जाइ करिहऽ,
जिनगी सँवारि डेग फूँक-फूँक धरिहऽ,
बोली के मिठाई भरि बन्हिहऽ सभे के उहाँ

गदिहऽ सुपावन सुकर्मी कहानी !



दूगा गात

शम्भु नाथ उपाध्याय

(एक)

आमवा में लगली मोजरिया हो, गावे गीति कोइलरिया !!
चम-चम चमके आकासवा में तरई
लेइ-लेइ चलि दिहली डाली अउरी कुरई
गउँवा से भोरहीं गुजरिया हो दुलुकत महुआ बरिया ।
फूल के बिछावल बाटे पीयर गलइचा
रसवा घोराइल बाटे सँउसे बगइचा
पिपरा डोलावेला चँवरिया हो, सीटी मारे बँसवरिया !!....
ठाँवा-ठाँई लागलि बाटे खेतवा में कटिया
मह-मह-महके अनाजवा से मटिया
बहे लागलि मातलि बयरिया हो, झूमे मस्त हो रहरिया !!.....
माता दाई भूले लगली नीमिया के डाली
पचरा गवाला, हार लेके आइल माली
नवमी के चढ़ी खीर-पूरिया हो, गाँवे-गाँवे घर-दुअरिया !!
चना-मटर-जव-गेहूँ आइल खरिहानवा
चिरई-चुरैगवा बटोरे लागल दानवा
जलदी से होइत दँवरिया हो, भरित कोठिला-बखरिया !!



(दू)

अबकी के अलगलिबे मोर खरिहनिया
धीरज तनिकी भरि धरऽ दुलहिनिया !
बड़का लरिकवा बा धइले नोकरिया
दीही कमाके जरूरे मोहरिया
रही ना पहिले नियर परेशनिया !!...
खाये के दे दिहले राम असो अनघा
माघवा में भइल सुतारे से बरखा
बछियो दी नाफा पोसलि मुलतनिया !!
छांडऽ फिकिरिया तू जाँगर लगावऽ,
रोवत लरिकवा बा, जाके बभावऽ,
राम जी जो चाहिहें तऽ बनिहें भुलनिया !!

ओढ़लआ पहिरल केकरा ना भावे
नीमन चीजुइया ना के के लुभावे
सभकर पियारी ह आर्गन धनिया !!
मालिक जो दे दे तऽ गहना बना दी
रूसलि दुलारी के अपना मना ली
सरगे के परी बना दी सजनिया !



नेताजी !

□ डॉ. शिवदास पाण्डेय

रउआँ बानी केतनो बन के बनवारी, नेताजी
सारी दुनिया के लोग देता गारी, नेताजी !

रउआँ राजे लागल आग, कुछ फरत नइखे
पेट खोलिये गरीब के भरत नइखे

भरल रउआँ घर खजाना सरकारी, नेताजी-
सारी दुनियाँ के लोग देता गारी, नेताजी !

हमर भाई कलकाता में ढोवेला मोटरी
हमरा बबुअन के जिनिगी भर माथे टोंकरी

रउआँ माजा मारीं बनि के बिहारी, नेताजी-
सारी दुनियाँ के लोग देता गारी, नेताजी !

रउरा मथवा पर मोर के मुकुट लागल बा
रउरा हथवा सुदरसन चक्र टाँगल बा

रउआँ रखले बानी गुण्डन से इयारी, नेताजी-
सारी दुनियाँ के लोग देता गारी, नेताजी !

रउआँ बोली-बानी सभ में अजूबे बानी
बेहयाई थेंथरई में त खूबे बानी

रउआँ जेलो जानीं जइसे समुरारी नेता जी-
सारी दुनियाँ के लोग देता गारी नेताजी !

बात करे तक के रउआँ सहूर नइखे
कइसे समझींले जे दिल्ली कवनो दूर नइखे

बुड़बकाहीं करी कब ले हांशियारी, नेताजी
सारी दुनियाँ के लोग देता गारी, नेताजी !

दसशीश पाँच शीश के असुर होला
 केहू रावन कहाला केहू मुर होला
 बन के आई केहू जल्दीए मुरारी, नेताजी,
 सारी दुनियाँ के लोग देता गारी, नेताजी !
 रउआँ बनीं केतनो बन के बनवारी, नेताजी
 सारी दुनियाँ के लोग देता गारी, नेताजी !



कहर कइसन आइल

७ शिवपूजन लाल विद्यार्थी

अचके में हाय कहर कइसन आइल
 लाशन के डेरी से धरती पटाइल
 कइसन बेमौसम के उठल बवंडर
 छन भर में सभ फूल-पत्ता गइल भर
 उजड़ल खाँता आ तिनका छितराइल
 अचके में हाय.....
 कुछ सोंचे-समझे के पलखत ना मिलल,
 भरका-भरका के भवन कतना गिरल
 कइसे का हो गइल, कुछ ना बुभाइल
 अचके में हाय.....
 अइसनके लागल कि आकास टूटल,
 तड़ातड़ गोला आ बारूद छूटल
 आइल कयामत, ई दहशत समाइल
 अचके में हाय.....
 पलक भ्रपकते सभ बदल गइला मंजर,
 मकानन के जगह मलबा आ खंडहर
 मलबा में अनगिनती जिनगी जैताइल
 अचके में हाय.....
 चीखन-पुकारन से दिसा-दिसा गूँजल,
 माई के ममता मासूमन से रूसल
 कतना सुहागिन के सेनूर पोछाइल
 अचके में हाय.....
 पल में हँसी-खुसी मातम में बदलल
 देखत-देखत बाग के बाग उजड़ल

परलय के छाया छाछात मँडराइल
 अचके में हाय.....
 चारों तरफ बस तवाही तवाही
 जूभ रहल मउअत से जिनगी-सिपाही
 होनी का आगा सभ अकिल भुलाइल
 अचके में हाय.....
 लाखन लोग बेघर लाखन घवाहिल
 कतना मुअल लोग कहल बा मुश्किल
 अइसन भूँडोल ना पहिले सुनाइल
 कतना त गउवें के नउवें बुताइल
 अचके में हाय.....



गँवई के रहनिहार

◉ शिवजी पाण्डेय 'रसराज'

गँवई के रहनिहार हई !
 दुअरा निबिया के गाछी बा
 छाया में बान्हलि बाछी बा
 राढ़ी ऊखी के पतई से
 सरवतल पलानी साखी बाऽ
 गउवाँ में आवे वाला से
 हम सादर मिलनिहार हई !! गँवई के.....
 कन्हिया पर लमहर लाठी ले
 जब गाँव के गोइड़ा जाईले
 धूहा बनाइ के खेतन में
 चिरई-चुरैंग हुलकाईले
 तूँ पढ़ल-लिखल मनई शहरी
 हम भइँस चरावनिहार हई !! गँवई के.....
 कउड़ा लउके दुअरा-दुअरा
 बा पढ़ल पहल कोदो-पुअरा
 देहिया जाड़ा से काँपेले
 सौंभिए छितरा जाला कोहरा
 तूँ सूतऽ रुआ-गलइचा पर
 हम जाड़े ठिठुरनिहार हई !! गँवई के.....

ईटा-भाटा पर ढोईले
 मेहनत के बीया बाँईले
 अपने नसीब पर साँचि-साँचि
 के दिनबा-रतिया रोईले
 ना मिले मजूरी तब उपास
 हम भुँइया मूतनिहार हई !! गँवई के.....

हम खून-पसेना बहा-बहा
 धरती से अन्न उगाईले
 देसवा के सेवा खातिर हम
 सभके संग हाथ बटाईले
 कवनो आफत का मोका पर
 हम पहिले जागनिहार हई !! गँवई के.....



कहाँ छिपल नवजुग के सूरज ?

◻ श्रीराम सिंह 'उदय'

नाव फँसल मझधार भँवर में, आँधी, झंझा-ज्वार बा,
 कइसे भला पार ई लागी, दुर्बल खेवनहार बा ?
 सभे बनत बा हरिश्चन्द्र ही,
 सभे बनत निष्पाप बा,
 सभे बनत बा दूध के धोवल,
 निज गुन गावत आप बा,
 बगुला भगतन के ही सगरे गूँज रहल जयकार बा !
 नेता लोगन के हक बाटे-
 भ्रष्टाचार-घोटाला के,
 मंत्री लोगन के हक बाटे-
 देश के करे दीवाला के,
 केहू-केहू के ना रोकत, सब के मिलल सुतार बा !
 असली के बा, नकली के बा,
 मिलत ना कुछ अंदाज बा,
 चेहरन के पहिचान कठिन बा,
 सभे मुखौटाबाज बा,
 अन्हरन के दर्पण देखलावल बेवकूफी-बेकार बा ।
 चोरी-ठगी-डकैती बाटे,
 मारकाट बा, लूट बा,

सगरे फसल चोर रौंदे-
 खातिर साँहिन के छूट बा,
 आतकिन के सर पर त खूनी शैतान सवार बा ।
 भाई से भाई रूठल बा,
 घर-आँगन सभ रूठल बा,
 अगल-बगल में आग लगावे-
 वाला ही सब जुटल बा,
 पंचन के भी दिल के भीतर कइची अउर कटार बा ।
 महल-कोठियन-होटलन में त
 कचरकूट बा-मस्ती बा-
 रोटी, कपड़ा के तरसत-
 बेबस मड़इन के बस्ती बा,
 आश्वासन-भाषण-नारा बा, सभा-जुलूस अपार बा !
 घोर अन्हरिया रात में राही-
 आपन राह भुलाइल बा,
 कहाँ बा मंजिल ? ऊहापोह में-
 मन एकर बंडवाइल बा,
 कहाँ छिपल नवजुग के सूरज के जगमग उजियार बा ?



सगरा से होइते बिआह

□ सिपाही पाण्डेय 'मनमौजी'

सावन महिनवा में गड़ही ललकली
 सगरा से होइते बिआह !
 कइलस सिंगार उनकर खेतवा के पनिया
 लहरेला धार जइसे लहरे जवनिया
 रचे अभरन उनकर धरती मतरिया कि
 खूनवा के उमगल दाह ! सावन महिनवा में...
 सनकल पवनवा चलल जइसे नउवा
 लेके निआर गइल सगरा के गँउवा
 पतिया निरेखेला बिहँसत सगरा कि
 मनवा में अधिका उछाह ! सावन महिनवा में...
 रहसत सगरा पवनवा से बोले
 मनवा के गाँठ ओकरा से लागे खोले
 सावन पुरनिमा दिनवा नगीच बा
 केहू ना आपन ददखाह ! सावन महिनवा में...

कहि दीहऽ, जठ में निआर भेज दीहऽ
 थोर दिन मनवा के बस करि लीहऽ
 सदिया-बिअहवा समय से होखे के चाही
 तबे मिटी मनवा के चाह ! सावन महिनवा में..

बढ़ते चइतवा के सूखे लगली गइही
 मनवा के साध रह गइल उनका मन ही
 बयर पिरितिया समान में करे के चाहीं
 बिना कइले कोई परवाह ! सावन महिनवा में..

○
 गं...

○ स्वामी फन्दोतीर्णानन्द पुरी

गइलीं मन मितवा सबेरे तोरा गाँव रे !!
 गउआँ किनारे बाटे छोटकी पहड़िया !
 उसरा में लागल बाटे कुरुथी रहरिया !
 छोटकी चिरइया पऽ गउआँ के नाँव रे !! गइलीं
 रहिया में मिलली चलत धेनु गइया !
 पाछवा ले आवेला लखेदले कन्हइया !
 देखि हँसे हमरा के, कहे, लागीं पाँव रे !! गइलीं
 खेतवा में हर जोते धरती के बेटवा !
 देखलीं सटल ओके पीठिया में पेटवा!
 सेढ़ा साठी मकई गँजाइल एके ठाँव रे !! गइलीं
 गउआँ के चारू ओरि काँट के घोरनिया !
 फरकेले लउकेला रेंड़ के बगनिया !
 अपना-पराया के ना बाटे बिलगाव रे !! गइलीं
 सुखि गइले भेलवा कटाई गइले पीपरा !
 भसि गइले कुँअवा घेराई गइले दुअरा !
 धरना में रह तारे मोटका बिलाव रे !! गइलीं
 नहुआ का पेड़वा तऽ कोई नहीं जाला !
 तोग कहे, राति खा सियार चिचियाला !
 केहू ओने जाये के ना करेला हियाव रे !! गइलीं
 नदिया किनारे अबो होला मरिचइया
 पेड़वा पऽ खोंता लाइ लटके चिरइया !
 नदिया का धार बीचे चले अबो नाव रे !

○

गीत

॥ हिरालाल 'हीरा'

बदरा काँहें दो ना आवत बाटे, मोरा नगरी !
खाड़ा हाँक मकई राँवे, बडल राँवे धान !
सुतल रहरिया सुसुकी मारे अब ना बाँची जान !!
उखिया आँठोग-आँठोग के राँवे, लोरवा ढरके गगरी !
जेठ से जेठ भइल बा भादो, अगिया बरिसे नभ से !
नदिया के बल थाकल जाला, ससुरा पहुँची कइसे !!
भरती पहिने ऊजर सारी, तजि के धानी चुनरी !
धूर छवरि के भूभर बनि के जारे लागल पाँव !
भादो में कनई ना लउके, दहकि रहल बा गाँव !!
बोली बन्द भइल बिरबन के, मोरा गउँवा कगरी !
ना सुनाव दादुर के बोली, झींगुर देव न तान !
देख जजतिया झुलसत आपन, व्याकुल भइल किसान !!
कइसे करजा भराई, बा बकाया सगरी !
सागर सं जल लेके बदरा चललु हमरा देश !
बीच डगर कोहनइले जाने, कहवा लागल ठुस !!
मन के मोरवा नइखे नाचत, सपटल कोना अँतरी !
बदरा काँहें दो ना आवत बाटे मोरा नगरी !!

पिरितिया के नाँव

॥ त्रिलोकीनाथ तिवारी 'लोकदर्शी'

काहें अइसे मरल कुठाँव हो, करेजावा में भरि गइल पीरावा !!
गइल खुनिआइ मोर सोनहुला सपनवाँ !
फाँसी पर भूलत बाड़े पासल अरमानावाँ !!
डूबल पिरितिया के नाँव हो, करेजावा में भरि गइल पीरावा !
काहें अइसे मरल कुठाँव हो, करेजावा में भरि गइल पीरावा !!
लहसल बगिया में रोवे कोइलरिया !
आँखिया से छलकली भरल गगरिया !!
हारि गइनी जिनिगी के दाँव हो, करेजावा में भरि गइल पीरावा !!
काहें अइसे मरल कुठाँव हो, करेजावा में भरि गइल पीरावा !!
मउअति दुअरिया बाजावेली सिंकरिया !
भरल भवानावाँ में दहकत भउरिया !!
लागता बीराना अइसन गाँव हो, करेजावा में भरि गइल पीरावा !
काहें अइसे मरल कुठाँव हो, करेजावा में भरि गइल पीरावा !!
बनि के हँकारी आइ जइती बदरिया !
जाइके सुनइती मोरा बाबुल के खगरिया !!
लोकदर्शी रोइती धके पाँव हो, करेजावा में भरि गइल पीरावा !
काहें अइसे मरल कुठाँव हो, करेजावा में भरि गइल पीरावा !!



चिट्ठी आइ गइल बा

ॐ अनन्त प्रसाद 'रामभरोसे'

मन में लागल बजे बैसुरिया
चिट्ठी आइ गइल बा
छलकें लागल नेह-गगरिया
चिट्ठी आइ गइल बा ।
चिट्ठी में लिखले बाड़न कि-
फगुआ ले हम आइब
तब तक ले पगार पा जाइब
बोनस भी पा जाइब
चिंता के कुल्हि छँटल बदरिया
चिट्ठी आइ गइल बा ।
मन के नाचे लगल पैवरिया
चिट्ठी आइ गइल बा ।
अइहन खूबे फगुआ खेलब
आपन साध पुराइब
खूबे मउज उड़ाइब, साथे-
साथ सिनेमा जाइब
सरधा से मन भइल कँवरिया
चिट्ठी आइ गइल बा ।
मन उड़ि के जा पहुँचल भरिया
चिट्ठी आइ गइल बा
नन्हका खुश बा नया-नया
कपड़ा बाबू ले अइहें
मेला अउर बजार घुमावे
साथ-साथ ले जइह
चलत बाय अगरात डगरिया
चिट्ठी आइ गइल बा
मन के बरधा करे दँवरिया
चिट्ठी आइ गइल बा !



तू छू द प्राण हमार

□ अनिल ओझा नीरद

तू छू द प्राण हमार गीति बनि जाई !

तू दे द तनी दुलार, प्रीति लागि जाई !!

जे कुछु अभुराइल बा ओह के सभुरा द !

बस हियरा में कवनो हिलोर लहरा द !!

हमरा अँखियन के सावन सुखत न बाटे-

एह भटकल जिनिगी के कवनो असरा द !!

तू दे द नेह, दिया हमार बरि जाई-

तू छू द प्राण हमार !!

हमरा मन में ना अहंकार अब कवनो !

हमरा मन में ना अब विचार ना कवनो !!

हम वीणा प्राण के सजा के बइठल बानी !

तू एकरा में फनकार उठा द कवनो !!

तू कर इशारा भरि, मन अगरा जाई !

तू छू द प्राण हमार !!

तू स्वाती जल बनि के काहें तरसाव !

तू चातक अस काहें हमके भरमाव !!

दुइ बूंद बदे तोहरा नेहिया के तरसीं -

तू अपना गागरि के सागर छलकाव !!

बस पल-दू-पल भरि जा, फुहार परि जाई !

तू छू द प्राण हमार, गीति बनि जाई !!

तू दे द तनी दुलार, प्रीति लागि जाई !!



बार गइले दीया

□ कमलदेव राय

मुनिया-पुरनिया के बोअल हउवे बिया,

बार गइले दीया अंजोर कर हिया !

तप के तेल साधना के बाती

जोति के दियरी जरे दिन राती

रचि-रचि धइले ज्ञानवा के थाती

पढ़ि-पढ़ि पूतवा मरम भरि छाती
पीयते अमृतवा जुरा गइले जिया !

लांगवा के तेल उमरिया के बाती
नितरी के दियरी जरे दिन-राती
पश्रल नितरिया माहे डगरिया
पुरव के ओरिया गइले सँवरिया
कउल-करार सभ क चउल कइले पिया !

लदुआ के तेल जवनिया के बाती
सिवानवा-जवनवा जरे दिन-राती
हिया के नेहिया ढरले हीरवा
देश-दियरवा के बरले बीरवा
जूर ना हांखे अहुतिया के जिया !



ज्ञान के अँजोर

◻ डॉ. गजाधर प्रसाद गंगेश

मइया ! विनती करीला कर जोर कि

ज्ञान के अँजोर करऽ !

चेतना क दीप जरे मन के मंदिरवा

विद्या-बुद्धि क पलुहे निस दिन बिरवा

आंधी नफरत क दे न झकझोर कि-

ज्ञान क अँजोर करऽ !

एकता-अखंडता क गगरी ना फूटे

केहू सान्ति-सद्बुद्धि के नगरी ना लूटे

सुख-समृद्धि के आवे नया भोर कि

ज्ञान क अँजोर करऽ !

सूखे न पावे सद्भाव के तलइया

डूबे ना भंवर बीचे देसवा क नइया

लाख विपत क उठे हिलकोर कि-

ज्ञान क अँजोर करऽ !

दे द माई अइसन विवेकवा क जोती

सबका हिया में उपजे मानवता क मोती

टूटे ना सनेहिया क डोर कि

ज्ञान क अँजोर करऽ !



गीत

॥ गुरुचरण सिंह

अब नइखी पहिले नियन मउगी गँवार हो !
जे चाही कइसे लूट लिही, बीच बाजार हो !
पढ़ि-लिखि नारी भइली एम. ए., बी. ए. पास हो,
सभा क्लब आफिस में सगरो ई जास हो,
खाली नाहीं घरवे में करेली सिंगार हो !
एम पी, एमले बनि देशआं चलावेली;
घरवा में नीक-नीक व्यंजन बनावेली,
हौसके लुटावेली सजनवा पर प्यार हो !
खेलकूद-कुरती में कम नइखी तनिको;
नाच के देखावेली जरूरत पर डिस्को,
जुडो-कराटे के ट्रेनिंग में होशियार हो !
एस. पी., कलक्टर बनि चलावताड़ी शासन;
मंत्री बनि मंच पर बघारताड़ी भाषन,
डॉक्टर बनि देश के उतारेली खोखार हो !
रउओं अब नारी के महत्व स्वीकार लीं;
डूबत देशवा के अवहीं उबार लीं
नारी बनि जइहें नइया के पतवार हो !
जे चाही कइसे लूट लिही बीच बाजार हो !



गीत

॥ चौधरी कन्हैया प्रसाद सिंह

फुनगी ऊपर, बइठ गाछि के, नीलकंठ बन जाइव साथी !
आई अगर बीच में दूरी,
तब बुझिहऽ मन के मजबूरी !
प्राण तयागल हम ना चाहव
परल पलंग पर रगरत खुरी !
बंधन फान, हमेसा ऊपर, धुआँ अइसन जाइव साथी !
रौशन हाथ लगावे दस्तक,
वक्त-पौरुष, उत्साहो काफी !
हीत-मीत आ अटूट एकता
पथ अंजान अन्हरिया बाकी !!

थाकल देह, भरल अनुभव सं, भुलियों ना तुकराइव माथी !
 नाँव 'हुसेने' के जग जाहिर,
 ना 'मजीद', कहवाँ बतलाव !
 रौशन राह करेला जग के,
 सदा सदाकत-पथ अपनावऽ !!
 भंभोवात, बुझा ना पवलस, दीपक-ज्योति बचाइव साथी !



गीत

◉ जवाहर लाल बेकस

एक बेर मंत्र फेरु मार से मदारी !
 हमहूँ बनि जाई दर-दर के भिखारी !
 जादू के चदरिया में हमके उड़ा द
 रतिया मानुस, दिन सुगना बना द
 दुनिया के बगल कउनो काम ना बा भारी
 एक बेर मंत्र फेरु.....
 जिनिगी के' सारा प साँस छटपटाता
 जरि गइल देह खाली ठठरी धुँआता
 हियरा में धधकता हूके लुकवारी
 एक बेर मंत्र फेरु.....
 असरा के धरती दरकि जनि जाये
 सँइचल सिन्होरवा चरकि जनि जाये
 डर लागे नेहिया ना धावे फुफकारी
 एक बेर मंत्र फेरु.....
 डमरू के डमडम, बैसुरी के टांसी
 सुनि-सुनि मन करे लाई लिहीं फाँसी
 करीं का जतन कइसे फानी छदेवारी
 एक बेर मंत्र फेरु.....
 कल्पना के पाँखे-पाँख भावमें रंगाता
 पोरे-पोर गीत के दरद गुनगुनाता
 सपना के साध रोवे मन के दुआरी
 एक बेर मंत्र फेरु मार रे मदारी !



जिनिगी

७ देव कुमार पाण्डेय व्याकुल

कतना नाच नचवलू, जिनिगी !
अनहोनी खातिर हमरा के-
तू कतना तरसवलू जिनिगी !
कतना नाच नचवलू जिनिगी !
लउकत नइखे कंहु आपन,
ढूँढ़-ढूँढ़ थकलीं अपनापन,
जटही के वन में हमरा के-
तू कतना भरसवलू जिनिगी !
भीतर आउर, बाहर आउर,
दुनियाँ बाटे कतना बाउर,
डाल मांह के कुटिलजाल में-
पागल हाय बनवलू जिनिगी !
कतना जहर पचावत जाई
कइसे नंह बचावत जाई
जनमे से हमरा हियरा में-
कतना जेठ बसवलू जिनिगी !
कतना नाच नचवलू जिनिगी !



आज के चिन्ता

७ बलभद्र कल्याण

कहाँ गइल मौजर के गन्ध, कहाँ गइल बरगद के छाँव ?
बगिया से रूसल बसन्त, मरघट में बदल गइल गाँव ।
पनघट पर अब न जुटे भीर, घूँघट से गायब मुस्कान,
राधा के पायल वा शान्त, बन्द भइल बंसी के तान ।
कोइलर ना कुहुके भिनुसार, कौअन के बदल काँव-काँव,
कहाँ गइल मौजर के गन्ध, कहाँ गइल बरगद के छाँव ?
पसरल जे रहे लतर ढेर, उजर गइल सगरो जर मूल,
चम्पा का नाँव बचल टूँठ, परती में हँस रहल बबूर ।
सूख गइल मेहँदी के बाड़, थथम गइल दुअरे पर पाँव,
कहाँ गइल मौजर के गन्ध, कहाँ गइल बरगद के छाँव ?

नकली के सगरां भरमार, माटी से छूट गइल नेह,
 दूलम वा निरमल बेआर, बरम रहल जहर भरल मेह,
 भकूआइल बेवस विज्ञान, मुफले होत ना कवनो दाँव,
 कहाँ गइल मोजर के गन्ध, कहाँ गइल बरगद के छाँव ?
 परदूसन सुरसा बन ठाढ़, परबत से बाढ़ के सुतार
 धुआँपान में भारी सान, केँसर बढ़ रहल धुआँधार
 मचा रहल लोगवा अन्धेर, सही गलत समझे ना ठाँव,
 कहाँ गइल मोजर के गन्ध, कहाँ गइल बरगद के छाँव ?



तोहरी सुरतिया

◻ ब्रजेश नारायण भा

तोहरी सुरतिया मनवा बसल बा
 तोहरा बिन ई मनवा लागे बा
 अँखिया में तनिको निंदिया ना आवेला
 रहि-रहि हमरा के ई बिंदिया चिढ़ावेला
 तोहरी मुरतिया मनवा बसल बा
 तोहरा बिन ई मनवा लागे बा !
 जेकर जियरा भइल ओकरे हम भइनीं
 सपना में जेकरा देखलीं, ओकरे हम पइनीं
 पहिली पिरितिया मनवा बसल बा
 तोहरा बिन ई मनवा लागे ना !
 अइहें मोरे भवनवा पहिर-ओढ़ि पियरी
 हम त जराइब अपना मन के ड्योढ़ी दियरी
 तोहरी पिरितिया मनवा बसल बा
 तोहरा बिन ई मनवा लागे ना !



थिरकन लागे बसन्त

◻ डॉ. मधु वर्मा

सखि हे, फागुन आइल
 थिरकन लागे बसन्त
 चहुँदिशि भंवरा गूजन लागे
 बिहरे कलियन संग

कुहूँ-कुहूँ कांयल तान सुनावे
 गमके बौर गम-गम
 ता ता थइया छम-छम नाचें
 मांसम बन-उपवन
 उड़त गुलाल लाल भइल बादर
 इन्द्रधनुष सतरंग
 भरि-भरि रंग मारत पिचकारी
 स्याम-प्रिया के संग
 मधुवन रास-रंग में भींजल
 गोपियन के तन-मन
 फगुनी बयार सरकावे चुनरिया
 सिहरे सब अंग-अंग
 अकुलाइल मन बाट निहारे
 कंगना खनके खन-खन
 बउराइल दिन करत ठिठोली
 मनुहार पिया छन-छन
 आवत पिया के नेहिया रंगाइल
 बिहँसल नयन रतन ।



जिनगी

॥ योगेन्द्र पाण्डेय 'योगेश'

ई जिनगी पानों के बुलबुला
 रहेला मन काहे फुला फुला!!

माटी के पिजड़ा में सोना के चिरई
 फूट जाई पिजड़ा टिहुक जाई चिरई
 इ चिरई हवेऽ चुलबुला, जिनिगिया.....

एही जिनिगिया के अजबे कहानी
 ना रहलें संत-मुनि, ना राजा, ज्ञानी,
 सभे झूले माया के झूला, जिनिगिया....

इहवाँ लुटाई से उहवाँ पाई,
 इहवाँ जोगाई से उहवाँ गंवाई
 ई ना नुभं मरम ऊ ह चुला-जिनिगिया

हम-हम, तू-तू के काहे के भगड़ा
 धन शोहरत लागि काहे के रगड़ा
 इ मुग्गा जइहें अकंला, जिनिगिया

नेहिया के दिअरा मनेहिया के घाती
 मन के अटारी जराई दिन-रात
 सुने वाला गुरू हम चेला,
 जिनिगिया....



कान्हा के कसूर

◊ राजकुमार 'प्रेमी'

घरवा बोलावत बाड़ी, यशोमती मइया
 कान्हा भईया हो, सखी आइल बाड़ी सभ दुआर
 रोई-रोई सखाया, करेली गुहरवा
 कान्हा भईया हो, रउएँ के कहेली कसूरवार !
 कहतारी पानी भरके यमुना से आवत रहीं
 कहीं ना मुन्हार होके, रहि रहि धावत रहीं
 घइला कान्हा फोड़ि दिहले कंकरी से मार
 यशु मइया हो, रउएँ करी मन में विचार !
 सखी के बचनियाँ सुनि, कान्हा मुसुकइले
 माई के सुमीरि, मने-मन समुधइले
 कदमऽ तूरतऽ रहीं, कंकरी जे मार
 मोरी मइया हो, इहे बा कसुरवा हमार !
 सखी के बचनियाँ सुनि, माई खिसिअइलीं
 अभी कान्हा कान अईठब, मारब, धमकइली
 हमरा से घइला लेलऽ आरजू हमार
 ललिता बबुनी हो, कान्हा के कसुरवा दऽ विसार !



पूछेले हमसे

◊ डॉ. राजेन्द्र भारती

हाय, पूछेले हमसे, दरद कहवाँ होला
 दरद उहवाँ होला, भरम जहवाँ होला

लोग तील के ताड़ जइसन नापेला अब
 बात इचकी भर निकसल कि बाँचेला सब
 हाय, पूछेले हमसे, भरम कहवाँ होला
 भरम उहवाँ होला, शरम जहवाँ होला
 आगि लागल बा दुनिया के जाँगर में अब
 तुलसी नइखी रहत केहू के आँगन में अब
 हाय, पूछेले हमसे, शरम कहवाँ होला
 शरम उहवाँ होला धरम जहवाँ होला
 जब पूछेला केहू हमार गउआँ के हाल
 'भारती' कहेलन शहरो से बा अब बेहाल
 हाय, पूछेले हमसे, धरम कहवाँ होला
 धरम उहवाँ होला, मरम जहवाँ होला



गीत

७ राधिकारंजन सुशील

आँख नम हो गइल दिल में गम हो गइल

दर्द आइल

जिन्दगी से खुशी जब पराइल ।

हो गइल वक्त काहे लुटेरा

छा गइल जिन्दगी में अंधेरा

रोशनी कम भइल, घर में मातम भइल

खुशी जब पराइल, डर समाइल । जिन्दगी से

प्रेम के हो गइल बा समापन

केहू लउकत ना बा आज आपन

होके विचलित इ मन, भय से सारा बदन

खुशी जब पराइल, थरथराइल । जिन्दगी से.....

बा गरीबी अजब ई अनोखा

मिल गइल आज अपनो से धोखा

आसरा जर गइल, भावना मर गइल

खुशी जब पराइल, दिल दुखाइल । जिन्दगी से....

ई नरक हो गइल जिन्दगी बा,
 आज सउँसे शहर गंदगी बा,
 लाश कंतना सड़ल बा सड़क पर पड़ल
 खुशी जब पराइल, जं बसाइल । जिन्दगी से.....



गीत के जिंदगी जियल जात नइखे

◉ डॉ० रामरक्षा मिश्र 'विमल'

पीर सउँसे बदन अइसे समा गइल बाटे
 गीत के जिंदगी हमसे जियल जात नइखे !
 जिंदगी के परत-दर-परत का उघारीं हम ?
 साध अब कौन बँचल बा जवन सँवारीं हम ?
 प्रीत के धार में तनिको बहल जात नइखे !
 आसरा इंतजारा चिड़चिड़ा बना दिहलस
 हंस के मुँह प चटकन उल्लुओ लगा दिहलस
 साँच के आज जहर हमसे पियल जात नइखे !

जा रहल बा लगे हप्ता उपास ए बाबू
 भूख कहिया रहे अब ना इयादि ए बाबू
 घूँट भर पनिओ हमसे पियल जात नइखे !

बाहबाही, बड़ाई सुनिके हम अघा गइनीं
 असलियत के भरम में हर जगह ठगा गइनीं
 अब 'विमल' दाद प्रतिभा पर सुनल जात नइखे !



गीत

◉ डॉ० शारदा पाण्डेय

का होखेला अचके ई मन
 लरज लजा जाला !
 कहं के चाहीले किछऊ
 अउर कहा जाला !
 बउरल अमवा, फूलल महुआ
 मदकन टपक-टपक जाला
 घन बरिस पानी

अगन अंगार दहलि जाला !!
 कहे के चाहींले किछऊ
 अउर कहा जाला !
 साँस-साँस में पिहके कोइल
 नस-नस पीर टभक जाला !!
 कहे के चाहींले किछऊ
 अउर कहा जाला !
 चुप रहलो पर, रोम-रोम से
 गीत गुजर जाला !!
 कहे के चाहींले किछऊ
 अउर कहा जाला !



गीत

◻ शारदानन्द प्रसाद

दूलम भइल प्राँख के नीन
 फार गइल सिर पर के छतरी
 बरिस रहल बा दुख के बदरी
 बनल अवस्था दीन
 दूलम भइल प्राँख के नीन
 खुलल गाँठ बान्हल गठरी के
 बिखरल साज सहज ठठरी के
 मनके सरधा छीन
 दूलम भइल प्राँख के नीन
 कइसे साध जोगाई मन के
 हाल इहे चोला के तन के
 पानी बिन जस मीन
 दूलम भइल प्राँख के नीन
 नेह चुकल बाकी अन्हार बा
 राग अभागा बनल भार बा
 टूटल बा जब बीन
 दूलम भइल प्राँख के नीन ।



बिदाई गीत

७ सिराजुद्दीन अन्सारी

कवना जनमवाँ के फेर
माई, कवना जनमवाँ के फेर !

छोटी मुकी रहनी हम घर के बबुनियाँ
पड़त सेनूर माँग, बदलल दुनियाँ
पिया हाथे पगही के छोरे
नयना ढरे मोतियन के ढेर ! माई कवना.....

गाँव-जवार केहू रोकहूँ ना आइल
छनही में माया-मोह सब कुछ लुटाइल
पानी बीच पुरइन के पात
भइनीं सरीख एही बेर ! माई कवना.....

रुठ-रुठ बाबा से कुछ कहलो ना जाई
बोलहूँ में मन अब खुदे सकुचाई
बान्हल गइलें हिरनी के पाँव
पलटत भाग में ना देर ! माई कवना.....

छोड़ चलनीं अब गाँव-नगरिया
भूलल जाई कइसे चलल डगरिया
नइहर से अइहें सनेस
बोली कउआ घर के मुँडेर ! माई कवना.....

जिनगी में लागल बाटे हँसी और रोवल
केतना कठिन बाटे नेहवा के ढोवल
बरसो बरस के पीरीत
टिस मरिहें साँभ-सवेर ! माई कवना.....



‘गीतांजलि’ से

कोन आलोते पानेर प्रदीप जालिए तुमि धराय आसो

❶ मूल बांग्ला: रवीन्द्र नाथ टैगोर

❷ अनुवाद: रामबिहारी ओझा ‘रमेश’

दिल के दिया जराके कवना बाती से
बतलाई धरती पर रउरा आईले !
हे साधक, हे प्रेमपुजारी, हे पागल
धइके कतने रूप धरा पर धाईले !
ई अपार सनसार दुखावेला मन के
बीन प्रान के तबो रवाँ भनकाईले !
मुखड़ा देखि खिलल कवना महतारी के
घोर विपतियो में रउरा मुसुकाईले !
आगि लगा के अपना सुख का दुनिया में
केकर पता करत सगरो छिछिआईले !
व्याकुल बना रोआवेला रउरा के, के
जेकरा के पुचकारी, गले लगाईले !
कवना अगम प्रान-सागर में परि उछहल
मरलो से ना डरीं, पँवरते जाईले !



धार के खिलाफ

- ० अतिरुद्ध: इंदौर भाषण ० अनन्त प्रसाद 'गमभरोसे': सागरपाली, बलिया (उ. प्र.)
 ० अनिल ओझा नीरद: 28/4, भैरवदन लन, नदी घाट, मलकिया, हावड़ा-711006.
 ० डॉ. अशोक द्विवेदी: संपादक: पत्ती, 47, लखनऊ, सिविल लाइन्स, बलिया-277001. ० आनन्द
 संधिदत्त: इलाहाबाद बैंक, रिजर्वल आफिस, जुनी गार्डन, जंगो गड, मिर्जापुर ० ए. कुमार
 आंसू: प्रभा निकेतन, मालाबाग, आरा, ० कन्हैया पाण्डेय: 2ए/298, आवास विकास कॉलोनी,
 हरपुर बलिया, ० कमलदेव राय: बंदपुर, प्र. गमपुर बिन्दालाल, जि. सारण,
 ० कुमार विरल: द्वाग शत्रुधन प्र. सिंह, स्कूल गड, माडोपुर मुजफ्फरपुर, ० कैलाश गौतम:
 35, एम. आई. जी. प्रीतनगर, सुलेमसराय, इलाहाबाद (उ. प्र.), ० कृष्ण बालापुरी: भारतीय
 स्टेट बैंक, सुखपुर शाखा, सुखपुर (बलिया), ० गंगा प्रसाद अरुण: एल 4/21, गड-17,
 टेलका कॉलोनी, जमशदपुर-831004, ० डॉ. गजाधर प्रसाद गंगेश: नन्दगंज, गाजोपुर (उ.
 प्र.) ० गरिमा बन्धु: इन्द्रपुरी, पटना, ० गहबर गोबर्द्धन: उपमंडल अभियंता (प्रशा.), टेलीफोन
 भवन, पटना, ० गोपाल प्रसाद: बी. एल. नं. 1, काँकनारा, उत्तर चौबीस परगना-743126,
 ० गुरुचरण सिंह: हिन्दी विभाग, ग्राम भारती कालेज, रामगढ़, कंभूर,
 ० चंद्रशेखर परवाना: फरकी राज, अहिले बाजार, कुशीनगर (उ. प्र.) -274402, ० चौधरी कन्हैया
 प्रसाद सिंह: नाना, भोजपुर, ० जगन्नाथ: संपादक: कविता, श्यामभवन, एस. पी. सिन्हा
 पथ, बोरिंग कनाल रोड, पटना ० जवाहर लाल 'बेकस': संपादक: पनघट, रुपांकन, पो. बी.
 203, पटना, ० दयाशंकर तिवारी: 297, गायत्री भवन, भीटी-मऊ-275101,
 ० देवकुमार पाण्डेय ब्याकुल: प्रणयो निकेतन, गया, ० नगेन्द्र भट्ट: चौक सिनेमा रोड,
 बलिया (उ. प्र.), ० पाण्डेय आशुतोष: संपादक 'पुर्वैया', मलकौनी मंदिर, बगहा 2, प.
 चंपारण-845105, ० पाण्डेय कपिल: संपादक: भोजपुरी सम्मेलन पत्रिका, रोड-3, इन्द्रपुरी,
 पटना-24, ० पाण्डेय सुरेन्द्र: बी-2/ एम-123, स्टेट बैंक कॉलोनी, सीतापुर रोड स्कॉम,
 लखनऊ-20, ० पी. चन्द्रविनोद: न्यू एफ/11, हंहराबाद कॉलोनी, बी. एच. यू. परिसर,
 वाराणसी-221204, ० बरमेश्वर सिंह: धनडीहा, कोइलवर (भोजपुर), ० बलभद्र: जोगीवीर,
 करियांव, भोजपुर-802183, ० बलभद्र कल्याण: नई धारा मार्ग, शंखपुरा, पटना, ० ब्रजेश
 नारायण झा: ढोड़ा टोली, (फवरगंज), लोहरदगा-835302, ० मनोज कुमार सिंह 'भावुक':
 द्वारा, श्री रामदेव सिंह, बी. 91, तुरी (पिपरी), जि. सोनभद्र (उ. प्र.), ० डॉ. मधु वर्मा: बी-204
 चारमीनार, राजेन्द्रनगर, पटना-16, ० डॉ. माहेश्वर तिवारी: 'हरसिंगर', ब/म-48, नवीन
 नगर, मुाराबाद-244001, ० मिथिलेश 'गहमरी': गहमर, गाजोपुर (उ. प्र.)-232327, ०
 मुफलिस: चौधरी टाला, दुमखै, बक्सर-802119, ० योगेन्द्र पाण्डेय 'योगेश': आनन्द नगर, सिवान,
 ० राजकुमार प्रेमी: रमना रोड, पटना ० डॉ. राजेन्द्र भारती: संपादक: भोजपुरी विकास
 चेतना; अभिनंदन कुटीर, सतनी सराय, बलिया, ० राधिका रंजन सुशील: तरुण नगर
 गुवाहाटी-781005, ० राम जियावन दास 'बावला': भीखमपुर, चंदौली (उ. प्र.)
 ० रामबिहारी ओझा 'रमेश': पाथरडोह (धनबाद), ० राम निहाल गुंजन: नया शीतल
 टाला, आरा, ० रामप्रताप तिवारी 'प्रताप': उपाध्यक्ष, शरदा संस्थान, रेवती, बलिया-277209,
 ० डॉ. रामरक्षा मिश्र 'विमल': केंद्रीय विद्यालय सी आर पी एफ ग्रुप सेन्टर, दुर्गापुर-713214
 ० रामेश्वर प्रसाद सिन्हा 'पौष': शंकर भवन सिविल लाइन्स, बक्सर, ० रिपुजय निशान्त
 रामराज चौक, दहियावाँ, छपरा, ० शम्भुनाथ उपाध्याय: तीखमपुर, बलिया, ० डॉ. शम्भुशरण:
 एन-14 प्रोफेसर कॉलोनी, त्रिभुवननगर, कंकड़बाग, पटना-20, ० शिवपूजन लाल विद्याधी:
 प्रकाशपुरी, आरा, ० शिवजी पाण्डेय 'रसराज': मेरीटार, बलिया, ० डॉ. शिवदास पाण्डेय
 सुधांजलि, पी एण्ड टी कॉलोनी कं निकट, मोठनपुरा, मुजफ्फरपुर-842002 ० डॉ. शारदा
 पाण्डेय: 142 बाघमथरी गृहयाजना, भद्राजपुरम, प्रयाग-211006, ० शारदानन्द प्रसाद:
 द्वारा, डॉ. रंजन विकास, पश्चिमी शिवपुरी, शास्त्रीनगर, पटना-23, ० श्रीराम सिंह 'उदय':
 बांसडीह, बलिया, ० मृत्युनारायण: डी ब्लॉक, कदमकुआँ, पटना-3, ० डॉ. स्वर्ण किरण:
 संपादक: नालन्दा दर्पण, सांहरसराय, नालन्दा ० सिपाही पाण्डेय 'मनमोजी': भगवानपुर,
 कंभूर-821102, ० सिराजुद्दीन अंसारी: सिराज विला, बैंक कॉलोनी, आजमगंज, पटना-7,
 ० स्वामी फदीताणानन्दपुरी: अद्वैत आश्रम, राम डिहरा, तिलोथी-821312, ० सुर्यदेव पाठक
 'पराग': उच्चविद्यालय, मदीरा-841418 ० हरिकिशोर पाण्डेय: आदर्श कॉलोनी, श्याम
 चक, छपरा-841014, ० डॉ. हरिन्द हिमकर: प्रोफेसर कॉलोनी, रक्सौल-845305,
 ० हीरालाल 'हीरा': भारतीय स्टेट बैंक, बलिया (उ. प्र.), ० त्रिलोकी नाथ तिवारी
 'लोकदर्शी': 2424/एच. एस. एफ. आयुध निर्माणी इस्टेट, मुरादनगर, गाजियाबाद,
 ० भगवती प्रसाद द्विवेदी: महामत्री अखिल भारतीय भाजपुरी साहित्य सम्मेलन, पो. बी.